

March 22, 2013

## የቀድሞው ጠ/ሚ መለስ ዜናዊ በሰማይ ቤት ..... (ምናባዊ ወግ )

መግቢያ

«ለምን መግቢያ አስፈለገ?» ካላችሁ መልሴ «ጥያቄ አታብዙ» ብቻ ነው! እንደውም በቀጥታ ወደታሪኩ ልግላ.....

ሰማይ ቤት ነው ...ፀሃይ በደቡብ በኩል የሚያምር «ፒንክ» ብርሃኗን ረጭታለች ..... (አላያችሁትም አላየሁትም የፈለኩትን ብናገር እንዳትነተርኩኝ!!) እዚህ ሞቱ ብለን አይናችን እስኪጠፋ ያለቀስንላቸው ሁሉ ዘና ብለው በቀን አስራ ሶስት ጊዜ እየበሉ እንደየምርጫቸው እየለበሱ በቅንጦት ይኖራሉ!! ድሮ የሞተ ዘንድሮ የሞተ የለም ! ማንም ሲሞት በቃ ይቀላቀላል.. እዛ ጥግ ላይ ቅደስት አርሴማን የመሰለች ቆኝጆ ብርሃን የመሳሰሉ ወንድና ሴት አሳላፊወች አጅበዋት በፍቅር ለቁርስ የተሰለፉትን ሙታን ትመለከታለች ....ቁርስ የሚታደለው ስም እየተጠራ ነው ...ቆንጆዋ ሴት ፈገግ ብላ ተናገረች « አዲስ የመጣችሁ እንኳን ደህና መጣችሁ ይሄ የእግዚአብሔር መንግስት ነው... አሁን በዚህኛው አለም አቆጣጠር ከዘላለሙ አስር ቢሊየን ...ሶስት መቶ ሚሊየን ዘጠና ሁለት ሽ አራት መቶ ሰባኛው ሰአት ነው ....የዛሬው ቁርስ ክሮቶ ፕረሰኪ ነው » ስትል ሁሉም አጨበጨቡ። በሰማይ ቤት እጅግ ተወዳጅ የሆነና ፓስታ የሚመስል ምግብ ነው!! ብዙ ጊዜ ይሄ ምግብ የሚዘጋጀው እንግዳ(አዲስ ሚች) ሲመጣ መሆኑን ሁሉም ስለሚያውቁ ማን መጥቶ ይሆን በማለት ዞር ዞር እያሉ ተመለከቱ። በእርግጥም አንድ አዲስ እንግዳ መሃላቸው ነበር « የምድራዊት ኢዮጲያን ለ21 አመት የመሩ አቶ መለስ ዜናዊ » አለ አንድ ግዙፍ ሰውነት ያለው መልአክ....ሁሉም «እንኳን ደህና መጣህ » እያሉ ሞቅ ያለ አቀባበል አደረጉ ለእንግዳው...ለአቶ መለስ!!

በዚህ ሁኔታ ቅድሚያ እንግዳው ቁርስ አንስቶ በግዙፉ መለአክ እየተመራ ኢትዮጲያዊያን ወዳሉበት ታላቅ መናፈሻ የሚመስል ቦታ ሄደ... ንጉስ ሃይለስላሴን ገና እንዳያቸው ነበር ያወቃቸው ምንም አልተቀየሩም ያኔ ዊንጌት በትምህርት ጥሩ ውጠየት አምጥቶ የሸለሙት ጊዜ እንዳያቸው!! ከጎናቸው ታላቁ ሚኒሊክ ለጣይቱ « አፈር ስሆን እችን» እያሉ ጉርሻ ዘርግተው በፍቅር ይስቃሉ ...ትንሽ ራቅ ብሎ ኮስተር ያለ ሰው ሹርባው ትከሻው ላይ ዘንፈል ብሎ በዝምታ ቁርሱን ይበላል! ዝምታው ያስፍራል ...መለስ በግርምት ይህን ሰው አየው ለራሱ «ቴዎድሮስ »ብሎ አንሾካሾክ። ሌላ ባለሹርባ ሰው ደግሞ ከቴዎድሮስ ጎን ተቀምጧል ...ይኳንስ ነበር ....መለስ ራመድ ብሎ ይኳንስ አጠገብ የነበረ ክፍት ቦታ ላይ ተቀመጠና ወደዩሃንስ እያየ «ከመይ» አለ!! ድንገት ሁሉም በሳቅ ፈነዱ!! ቴዎድሮስ ሳይቀሩ እግራቸውን አንስተው ሳቁ!! ሚኒሊክ ሳህናቸውን በግራ እጃቸው ይዘው በቀኛቸው አይበሉባ እንባቸውን እየጠራረጉ « እመብርሃንን የትግሬ ሰው እንደሆነ ገምቸ ነበር» ሲሉ

ሳቁ የበለጠ ሞቀ!! «ወዳጅ» አሉ ሚኒሊክ «...እዚህ ምድራዊ ቋንቋ የለም ትንሽ ስትቆይ ውስጥህ በአንድ ቋንቋ ይሞላል ...እሱም የፍቅር ቋንቋ እንለዋለን!! » መለስ ወደይጊንስ ተመለከተ እራሱን በመነቅነቅ የሚኒሊክን ቃል እውነት መሆኑን አረጋገጠለት። ሲፈራ ሲቸር « እዚህ አለም ላይ የብሄሮች እኩልነት የለም ማለት ነው እንዴት አንድ ቋንቋ ብቻ ሌሎች ላይ ይጫናል»ሲል ኮስተር ብሎ ጠየቀ...» ቴውድሮስ በአትኩሮት ሲመለከተው ከቆየ በኋላ «ፍቅር የማንም አይደለም ...ፍቅር ደግሞ የሁሉም ነው ስለዚህ ፊደል ሳትቀርፅ ... ቃል ሳትቀላቅል ድንበርም ሳታበጅለት የምትግባባበት ቋንቋ ካለህ ስለምን ሌላ ቋንቋ ትፈልጋለህ» አለና ሰሃኑን ለአሳላፊው አቀበለው።ምግቡ እምብዛም አልተበላለትም!!

መለስ ቴውድሮስን በግርምት እያየው « ቋንቋ እኮ መግባቢያ ብቻ ሳይሆን ማንነትም ጭምር ነው.....» አለ።« ማን እንደሆንክ ለሚያውቅህ አለም ማንነትህን ማሳወቂያ እንቶ ፈንቶ ምን ያደርጋል» ቴውድሮስ መለሰ!! መለስ «እነዚህ ሰወች የደርግ ርዝራዥ መሰሉኝ» አለና ከአፉ ላይ መለሰው!! እልህ ቢጤ ግን ሽው አለበት።ድንገት አንድ ወጣት እያፋጩ መጣና ተቀላቀላቸው«ሀይ ጋይስ... ደግሞ እኛ መላጣ ማናት » አለ ወደመለስ እየጠቆመ። ሃይለስላሴ ባይናቸው ሲገለምጡት ዝም አለ ወጣቱ !! « ልጅ እያሱ ይባላል» ብለው ለመለስ አስተዋወቁት! ልጅ እያሱ ሳቅ ብሎ ወደመለስ እያየ « እንዴት መጣህ; እንደሱ እራስህን አጥፍተህ ....» ወደቴውድሮስ እያሳየ...« ወይስ እንደሸባው በካልኝ ብለው አባረሩሽ...ሂሂሂሂ» ሃይለስላሴ ተበሳጩ!!

ሚኒሊክ መለስ ነገሩ እንዳልተዋጠለት ገብቷቸው... ወደጀመሩት ወሬ ተመለሱና « ሰማህ...መስቀል በፈረንጅ አፍ ጥራው በአበሻ ልሳን ሰይመው ቅድስናውን አትቀንሰውም!! ያው መስቀል ነው ፣ መስቀሉ ላይ ስለሁሉ የሞተው በቋንቋ መከፋፈልን ሽሮ ፍቅር ይሉት ቋንቋ አብስሯልና መስቀሉ በምንም ቋንቋ ቢጠራ ሁሉ ይግባባበታል ሁሉ ያከብረዋል!! አገርም እንዲሁ ነው!! ባንዲራው ቋንቋው «ብሄር» ያልከው ሁሉ ቅዱስ መስቀል ነው መስቀሉ ላይ የአገር ፍቅር ይሉት እውነት ከሌለ ከንቱ ነው!! ፍቅር ነው ማንነት !

መለስ ቁርሱን መብላት ጀመረ...በውስጡ « እነዚህ ሰወች የሚለቁኝ አይነት አይደሉም» እያለ ማሰብ ጀምሮ ነበር!!

« ያ ባለጌ የት ሂዶ ነው አንተ የነገስከው» ሲሉ ሃይለስላሴ ድንገት ጠየቁ....

«ማን» አለ መለስ

« እኛን የደፈረን ያ መንግስቱ የሚባል ወሮ በላ» አሉ ቆጣ ብለው!!

« እሱ የተከበረውን የኢትዮጵያ ህዝብ 17 አመት ሙሉ ሲያሰቃይ ሲያስርና ሲገድል ይሄ ግፍ እንዲቆም በሰላም ብንጠይቀው እንቢ ስላለ ለህዝብ መብት መከበር ስንል ጫካ ገብተን ድራሹን አጠፋነው ... እኛ ኢትዮጵያን ስንቆጣጠር ግፍና ጭፍጨፋው ቆመ» ከማለቱ ከአጠገባቸው የተቀመጡ በርካት ያሉ ወጣቶች በሳቅ አውካኩ። መለስ ዞር ብሎ አይቷቸው

...ሲያበቃ እነማን ናቸው ብሎ ይሂንስን ጠየቀው ይሂንስ በረጅሙ ተነፈሰና « በምድር አቆጣጠር 1997 በአንድ ላይ የመጡ ናቸው » አለው ባጭሩ!! « እዚህም ጨካኝ አለቻል » ሲል አሰብ መለስ!! ከዛ በኋላ ዝምታ ነገሰ። የልጅ እያሱ ፋጩት ብቻ ነበር የሚሰማው ..... ይቀጥላል.....

March 23, 2013

**የቀድሞው ጠ/ሚ መለስ ዜናዊ በሰማይ ቤት ..... (ምናባዊ ወግ)**

**ክፍል ሁለት**

አቶ መለስ የመጀመሪያ ቀን የመንግስተ ሰማይ ቆይታቸው የተሰጣቸው ክፍል እጅግ ሰፊና የኢትዮጵያ ቀደምት ነገስታት ጋር በጋራ የሚጠቀሙበት በመሆኑ ነገሩ እንግዳ ሆኖባቸው እንቅልፍ ሳይወስዳቸው ብዙ አምሽተው ነበር ... እንቅልፍ እምቢ ብሏቸው ሲገላበጡ ቀዳማዊ ኃይለስላሴ አቶ መለስን « እንግዳው አልተኛህም እንዴ? » ሲሉ ጠየቋቸው « አለሁ » አሉ ድንገት ከንጉሱ በተሰነዘረው ጥያቄ ደንገጥ ብለው!!

«...ማን አልከኝ ስምህን »

« መለስ ...መለስ ዜናዊ »

« መለስ.... ከፊቱም ከኋላውም ቅጥያ የለውም ስምህ ? »

«ያው...ጠቅላይ ሚኒስትር መለስ ነበር የሚሉኝ» « ሚኒስትር ነሃ ...?! »

« አይ ጠቅላይ ሚኒስትር ነኝ » አቶ መለስ ጠበቅ አድርገው ተናገሩ.....»

«ታዲያ ንጉሱ ማነው »

«ንጉስ የለም»

«ፕሬዝዳንቱ ማነው»

«ፕሬዝዳንትም የለም...ይቅርታ ፕሬዝዳንት አለ...ክቡር ፕሬዝዳንት ግርማ »ይባላሉ!!

«እንቅልፍ እምቢ አለህ እንዴ...?»

« አይ በጊዜ መተኛት ስላለመድኩ ...ትንሽ ...»

« ፈርተኸን እንዳይሆን....ሃሃሃሃ » አሉ ንጉሱ ነገር ፍለጋ በሚመስል ድምፅ

« ለምን እፈራችሁላለሁ? ሁላችንን የሰራነው ላንዲት አገር አልነበር ...»

« እሱን እንኳን ተወው! ያ ዲቃላ ሻንቅላ ባለመምጣቱ እግዜርን አመስግን .....አሉ ቢኖር

በትራስ አፍኖ ነበር በተኛህበት የሚያስቀርህ»

«ማነው እሱ?» አሉ አቶ መለስ ደንገጥ ብለው...

«እኛን የካደን ይሁዱ...»

«እ ...መንግስቱ?....»

«ስሙን ቁስ ይጥራው....»

አቶ መለስ ከት ብለው ሳቁና « እሱስ ቢኖር ለእርሰውም ስጋት ነበር » አሉ !! ሁለቱም ሲስቁ ቆዩና ...አቶ መለስ ድንገት ሳቃቸው ጠፍቶ

« እኔ እምለው ድንገት መንግስቱ ቢሞት እዚህ ክፍል ይመደብ ይሆን እንዴ...?» አሉ ለመልሱ ንጉተው ከምኝታቸው ቀና እያሉ..

« ሌላ ቦታ የት ይሄድ ብለህ; እዚሁ መጥቶ ጉዱን ማየት ነው እንጅ .....» አቶ መለስ ሳያስቡት አማተቡ! ለአፍታ ዝም ተባብለው

እንደቆዩ ሃይለስላሴ « የሆነስ ሆነና አሁን በቦታህ ማን ተተካ..?» ሲሉ በጉጉት ጠየቁ...

..«ሃይለማሪያም የሚባል ምክትሌ የነበረ ሰው »

«እሱ ነው የገደለህ?»

«እኔ እኔ የእግዜር ሞት ነው የሞትኩት...»

« ሃዲያ ይሄ ንግስና ያወረሰከው ሰው ጋር ዝምድናችሁ እንዴት ነው የሚቆጠረው?»

«የምን ዝምድና?»

« እችን ይወዳል ተፈሪ» ብለው ከወገባቸው ቀና አሉና....

« የትም ለማታቀውቀው ሰው ነው አገርን ያህል ነገር ሰጥተህ የመጣሃው ;?» አሉ ቆጣ ብለው...

የንጉሱ ድምፅ የቀሰቀሰው ልጅ እያሉ « ይሄ ሸባ ሲለፈለፍብኝ ሊያድር ነው እነዴ.....»አለ በምሬት ቀጥሎም እንቅልፍ ባጮነጮነው አይኑ መለስን እያየ « አንተ አይደክምህም እንዴ ወደዛ አትተኛም ..»አለ እያመኛጨቀ ....

ንጉሱ እየሳቁ «ና ጉድህን ስማ ኢትዮጵያን ሃይለማሪያም ለሚባል የትም ለማላውቀው ሰው ሰጥቻት መጣሁ ይላል እንግዳው»

«ይስጣታ ! እንተስ ለማንም ወታደር ሰጥተሃት መጥተህ የለ እንዴ» ብሎ ንጉሱን በነገር ወጋ ካደረገ በኋላ

« ከምር ግን ለማታውቀው ሰው ነው የሰጠኝት አገራችንን » ሲል መለስን ተመለከታቸው...

« ዝምድና የለንም አልኩ እንጅ አላውቀውም አላልኩም ምክትሌ ነበር በዛ ላይ ውጭ ጉዳይ ሚኒስትር ነበር ... በዛ ላይ የተማረ ነው ስለውሃ ጉደይ ምህንድስና ተምሯል ...» እያሉ ሲዘረዝሩ

ንጉሱ « ውሃ አስበላኋት በለን እንጅ» አሉ !!

እያሱ « አሁን የውጭ ጉዳይ ሚኒስትር ማነው» አላቸው አቶ መለስን  
« ቴድሮስ አድሃኑ የሚባል የጤና ሚኒስትር የነበረ ይሁን ብዬ ነው የመጣሁት ... »  
« እሱንስ ታውቀዋለህ»  
« እ.....ማለት .....ያው አንድ ብሄር ነን »  
« ታዲያ እሱ እስኪመቻች ሃይለማሪያምን አስቀመጥነው አትልም» ካለ በኋላ  
ወደመለስ እያየ « ይልቅ ቁም ነገሩን ....ሚስቶችህን ለማን ጥለሃቸው መጣህ ? እንዴት  
ነበሩ ..... ሳይህ አደገኛ ምላስ ነው ያለህ አሪፍ አሪፍ ሴቶች ሳትጠብስ አትቀርም»አለ  
አቶ መለስ የዚህን ልጅ ጋጠወጥነት አልወደዱለትም «እኔ የነበረችኝ አንዲተ ህጋዊ ሚስት  
ነበረች » ሲሉ ሃይለስላሴም እያሱም በሳቅ አውካኩ እያሱ እየሳቀ....  
« ወዳጅ ይሄ እኮ ሰማይ ቤት ነው የሚወቅስህ የለ የሚያመሰግንህ አንመርጥህም የሚል  
ህዝብ የለ ምን የለ እውነቱን አውራ ባክህ ...ሆሆ አንድ ሚስት ይላል እንዴ ሃሃሃሃሃ  
ሸባውም አተራምሶታል እንኳን አንተ!» ወደ ኃይለስላሴ በአሽሙር እያየ..  
« የት አየኸን ሴት ስናተራምስ አንተ? እኛ አንተን መሰልንህ ? " አሉ የውሸት ቁጣ  
እየተቆጡ!!

ልጅ እያሱ ወደ መለስ ቀረብ ብሎ አልጋው ጫፍ ላይ ቁጭ አለና « ሚስትህ ቆን ጆ  
ነበረች?» ሲል ጠየቀ  
መለስ እንደመተከዝ አለና «ጀግና ነበረች ... ሲያስፈልግ እሳት የሚተፋ ብረት ይዛ .....»  
« እኔ ባክህ ባጭሩ መልስ ! አሁን ስለብረት ማን ጠየቀ : ቆንጆ ነበረች አልነበረችም ...  
መልኳ ..... አቋሟ ..... ፍቅር ስትለዋወጡ....» ልጅ እያሱ መልሱን ለመስማት በጉጉት  
መለስ ላይ አፈጠጠ  
አቶ መለስ ኮስተር ብለው « ደርግ ጋር በተደረጉ የተኩስ ልውውጦች ባንድ እጅዋ  
እየተኮሰች በሌላኛው እጇ የፍቅር ደብዳቤ ትፅፍ ልኝ ነበር ....»  
« አንተ ሰውየ ለምን በቀጥታ አትመልስም... » ሲል ጮኸ እያሱ....  
« ቆራጥ ነበረች ....»  
ሁሉም ባንድ ላይ ረጅም ሳቅ ከሳቁ በኋላ « ለምን ያንን ንደኛህን አትጠራውምና  
አይነግረንም » አሉ ንጉሱ : እያሱን እያየ  
«አሪፍ ሃሳብ » ብሎ የሆነ ሰው ሊጠራ ወጣ እያሱ....  
« ማነው » አሉ አቶ መለስ እያሱ ሊጠራ የሄደው ሰው ማንነት አስቧቸው!  
«በቅርቡ ወደዚህ የመጣ ኢትዮጵያዊ ነው .....እያሱ ጋር ሽርክ ናቸው ... በተለይ ስለሴትና  
ስለውድ ጉዳይ ሊቅ ነው!! እያሱ በሚገርም ፍጥነት ሰውየውን ይዞት ተመለሰ። .....ተጠርቶ  
የመጣው ሰው ደራሲ ስብሃት ገ/እግዚአብሔር ነበር!  
« እንደምን አመሻችሁ ... ወዳጆች » ካለ በሀኒ ላ ሂሙን እየላገ .. እነዴ...መለስ  
እንዳትሆን ብቻ...» አለ ስብሃት ተገርሞ !



[illegible]

March 28, 2013

## ጠቅላይ ሚኒስትር መለስ በሰማይ ቤት ( ምናባዊ ወግ) ክፍል ሶስት

....ጧት በተፈጠረው ነገር አቶ መለስ ተበሳጭተው እና አዝነው ነገስታቱም ሁሉ አቶ መለስን አኩርፈው እርስ በእርሳቸውም እንደወትሮው ከመጫወትና ከመሳሳቅ ይልቅ አልፎ አልፎ ብቸ ቃል እየተለዋወጡ ነበር የዋሉት! ልጅ እያሱም ሁኔታው አላምርህ ሲለው ገና በጧቱ ነበር ሹልክ ብሎ ወደስብሃት ገ/እግዚያብሄር የሄደው።

በጧት የተፈጠረው ሁኔታ እንደቀልድ ተጀምሮ ነበር ለያዥ ለገናዥ ያስቸገረ የከረረ ፀብ ሁኖ ቁጭ ያለው.....

\*\*\*\*\*

አቶ መለስ ምሽቱን ልጅ እያሱና ቀዳማዊ ኃ/ስላሴ ጋር ሲጫወቱ ስላመሹ ድክም ብለዋቸው ነበር ። ጧት ታዲያ አርፍደው ሲነሱ ክፍሉ ውስጥ ማንም ሰው አልነበረም። ከምኝታቸው ተነስተው በመስኮት ወደውጭ ሲመለከቱ የኢትዮጵያ ነገስታት በሙሉ አንድ ጉብታ ላይ ቆመው ወደሆነ ቦታ በጉጉት ሲያዩ ተመለከቱ። ነገሩ ገሚቸው እየተቻኮሉ ወደነገስታቱ ሄዱ።

ነገስታቱ በሁኔታው ከመመስገባቸው የተነሳ አቶ መለስ አጠገባቸው ሂደው ሲቆሙ እንኳን አላየዋቸውም ነበር። የሁሉም ወደአንድ አቅጣጫ መመልከት የገረማቸው መለስ ወደዛው አቅጣጫ አይናቸውን ላኩ .....አድማስ ላይ አረንጓዴ ቢጫ ቀይ ቀስተ ደመና ተዘርግቷል የሰማይ ቤት አድማስ የኢትዮጵያ ብቻ አድማስ መስሏል ....ባንዲራው በዛ ሁኔታ፤ ያውም ከሞቱ በኋላ ሲታይ አይንን በእንባ ይሞላል ...ውስጥን በልዩ ስሜት ያናውጣል ... አፄ ሚኒሊክ በሲቃ መናገር ጀመሩ

« አገራችን እግርዋ ምድር ላይ ቢሆንም እራሷ ሰማያዊ ነው ....የፈጣሪ ግዛት ናት ....ይሄው ምልክቱ ....ይሄው የጦጂያችን ባንዲራ ...ተዚህ በላይ ምን እማኝ አለ » ነገስታቱ ሁሉ በወኔ ተናገሩ « እውነት ነው! ውሸትም የለበት ....መጠርጠሩስ ...»

« ኮከቡ የታለ?>> የሚል ጥያቄ ድንገት ሁሉንም አስደነገጣቸው ። አቶ መለስ ነበሩ የጠየቁት

«የምን ኮከብ» ሚኒሊክ ጠየቁ

« የኢትዮጵያን ህዝብ አንድነትና ተስፋ የሚያመለክተው ኮከብ» አቶ መለስ በተገረሙት ነገስታት ተገርመው ጠየቁ!!

ሁሉም የአቶ መለስ ጥያቄ ስላልገባቸው እርስ በእርስ ሲተያዩ ልጅ እያሱ ወደመለስ ጠጋ ብሎ « ስማ እንቅልፍህን አልጨረስክም እንዴ» አለ ፈገግ ብሎ...ሁሉም በሳቅ አውካኩና ወደቀስተደመናው ሲዞሩ አቶ መለስ ከመጀመሪያው የበለጠ ድምፃቸውን ከፍ አድርገው « ይሄ የምታዩት አረንጓዋዊ ቢጫ ቀይ ቀለም ብቻውን የኢትዮጵያ ባንዲራ አይደለም» አሉና የነገስታቱን ቆሌ ገፈፉት...

« ታዲያ ለማን ልትሰጠው ነው ወዳጅ» አሉ ሚኒሊክ የመለስን ጤነኝነት በጠርጣሬ እየተመለከቱ

« የማን እንደሆነ አላውቅም !! የኢትዮጵያ ባንዲራ ህገ መንግስቱ ላይ እንደተቀመጠው መሃሉ ላይ በሰማያዊ መደብ የህዝቦችን አንድነት የሚያመለክት ኮከብ እና .....»

«ዝም በል!!» አሄ ቴዎድሮስ አንባረቁ ሁሉም በድንጋጤ ሽምቅቅ አሉ!!

« ለምን ዝም እላለሁ...ኮከቡ...»

« መይሳው .....!! አፍህን ዝጋ አልኩት አንተ ሁርጋጥ!! ይሄ ሞት የሚሉት የሚያመጣው ያጣ ይመስል የማንንም ሁርጋጥ ይሰበስባል እዚህ ሲሞቱ ከሰው እኩል የሆኑ ይመስላቸዋል.....» አሉና በእልህ ተንጎራደዱ....

« ሞት የማንኛውም ሰው ዲሞክራሲያዊ መብት ነው ትንሽ ትልቅ ሃብታም ደሃ የለም» አሉ አቶ መለስ ሁርጋጥ መባላቸው አበሳጭቷቸው ....

« እኔ በማምላክ ዝም በል አንተ ሰው ምን ነካህ» አሉ ሚኒሊክ መለስን እያዩ...

« አልልም! ዝም አልልም ....እኔ መለስ እንኳን እናንተ ፊት ይቅርና የአፍሪካ ህብረት የጂ ኤት ስብሰባ ላይ ማንም አላስቆመኝ...እናገራለሁ ያመንኩበትን ከመናገር ማንም ዝም በል ሊለኝ አይችልም.....»

«የአፍሪካ ህብረት ...ሃሃሃሃሃሃ ባቀናነው ስካር ተወላገዱበት ....አሉ.... የአፍሪካ ህብረትኝ የተከልነው እኛ አለም በፋሽስት ፍቅር ሰክራ ጥቁርን እንደደዌ ተጠይፋ ባለችበት ወቅት ነጮች እየተሳለቁብንና እየሰደቡን እየተሳለቁብን እራሳቸው መድረክ ላይ ቁመን ልክ ልካቸውን የተናገርንም እኛ ምኑ ነው ብርቅና ድንቁ ምኑስ ነው ዘራፍ የሚያስብለው ....» አሉ ቀዳማዊ ኃ/ስላሴ መለስን በቁጣ እያዩ

« ስማ ...ደማችንን አፍስሰን አጥንታችንን ከስክሰን በዘመናት የገነባናትን አገር እንደድፎ ቆርሰህ .....እነደፀበል የምናመነውን ውሃ እንካችሁ ብለህ ለጅብ አስረክበህ መምጣትህን ያልሰማን መሰለህ ...ጅብ የማያውቁት አገር ሂዶ አገዛ አንጥፋልኝ እንዳለው መሆኑ ነው ...እንዳሻህ የምትቀባጥርበት ሂድና ቀባጥር እንግዳ ነህ ቀድመን ሙተናል ብለን አንኮራም ብለን ብናስጠጋህ ምድር ላይ የለመድከውን አርቲ ቡርቲ ድስኩር በለመደ አፍህ እኛ ላይ..... » አሉ ሚኒሊክ

« እንነጋገራ...» አሉ አቶ መለስ እንደቀላል ያዩት ጉዳይ ተራዝሞ እዚህ መድረሱ አስደንግጧቸው

« ሂድ ወዲያ የሚያነጋግርና የማያነጋግር ጉዳይ ለይ መጀመሪያ» አሉ ቴዎድሮስ ...

« አንተ ሰውየ ከኔ ጋር ችግር አለብህ ከመጣሁ ጀምሮ በክፉ አይንህ ነው የምታየኝ ላንተ ስል በሂወት ልኑርልህ » አሉ አቶ መለስ ቴዎድሮስ ፊት ላይ የሚነበበው ንቁትና ጥላቻ አንገሽግሷቸው "

« ለቴድሮስ ብለህ ለምን ዘላለም ቁመህ አትቀርም ደግሞ ካንተ ብሎ ንጉስ ....ሰላሊ ! ዘር ማንዘርህ ከሃዲ .....» አሉ ቴዎድሮስ አጼ ይኋንስ እያዩ...

አቶ መለስ በብስጭት ቴዎድሮስን እያዩ እንደተፋጠጡ ድንገት ኃ/ስላሴ ተናሩ« ባንዲራ የአንደኛ ክፍል የስእል ደብተር መሰለህ ከመሬት ተነስተህ ኮከብ የምትስልበት »

እያሱ ወደ ንጉሱ እያዩ « ሽባው ተው እንጅ አንተስ ባንዲራው ላይ ወልጋዳ አንበሳ እየለጠፍክ የእንስሳት ማቆያ ባንዲራ አስመስለኸው አልነበር » አለ::

በቀልዱ የሳቀ አልነበረም!! አቶ መለስ በነገስታቱ ግትርነት ተበሳጭተው ወደክፍላቸው ገቡ ነገስታቱ መለስን እንት እንደሚያባርሩት መመካከር ጀመሩ ድንገት ኃ/ስላሴ የሆነ ሃሳብ በለጭ አለባቸው.....(ይቀጥላል)



March 29, 2013

## ጠ/ሚንስትር መለስ ዜናዊ በሰማይ ቤት (ምናባዊ ወግ) ክፍል አራት

በክፍል ሶስት የኢትዮጵያ ባንዲራ ላይ ባለው ኮከብ አቶ መለስና አጼ ቴዎድሮስ ከፍተኛ ፀብ ውስጥ እንደገቡና ቴዎድሮስ መለስን «ሁርጋጥ» ብለው መሳደባቸውን እንዲሁም ቀዳማዊ ኃ/ስላሴ የአፍሪካ ህብረት ላይ አቶ መለስ ሰራሁ ባሉት ስራ ተባስጭተው « እኛ ባቀናነው ስካር ማንም ተወላገደበት » ብለው እንደተረቱ አይተናል ....ሚኒሊክም ቢሆኑ የአቶ መለስ ነገር አልዋጥ ብለዋቸው ነበር ልጅ ሰለሞን የነገስታቱ ንትርክ ሰልችቶት የልብ ንደኛው ደራሲ ስብሃት ገ/እግዚአብሔር ዶርም መሄዱን ስናወራም ነበር ከዛስ.....

አቶ መለስ የነገስታቱ ግልምጫና ኩርፊያ የነገሰበት ክፍል ውስጥ ተቀምጦ ከመፋጠጥ ይሻላል በማለት ሰማይ ቤትን ዞር ዞር ብለው ለመጎብኘት አሰቡና ከክፍላቸው ወጥተው እጅግ በተዋበው መንገድ መንዋዝ ጀመሩ .... ሰማይ ቤት ዛፎቹ አበቦቹና ኮረብራታዎቹ በደስታ ያሰክራሉ ... ሁሉም ሰው ጤነኛ ነው ሁሉም ሰው አይራብም ማንም ሰው በጥላቻ አይተያይም .... ሁሉም በሚያየው ነገር እየተደሰተ በተመሳሳይ ቋንቋ እያወራ ያለምንም አላማና ምኞት በሰላም ይኖራል.....

አቶ መለስ አረፍ ማለት ስለፈለጉ ቅርንጫፎቹ ዘርፈዋል ካሉ ዝግባ የሚመስል ዛፍ ስር ቁጭ አሉ ግንዱ በጣም ወፍራም ከመሆኑ የተነሳ አስር ሰው እጅ ለእጅ ቢያያዝ እንከዋን ሊከበው አይችልም። ከተቀመጡበት ራቅ ብሎ ቁልቁል የሚወርድ ፏፏቴ ይታያል፤ ውሃው ንፁህ ከመሆኑ ብዛት የወተት ጎርፍ ይመስላል ። ወዲያው አባይ ትዝ አላቸው ግድቡ ....!! እስካሁን እንዴት እንደረሱት ለራሳቸውም ገርመዋቸው እያለ አንድ ሰው «ጭስ አባይን አይመስልም » አለ !! በድንጋጤ ዞር ዞር ቢሉ ማንም ባከሰባቢው የለም ! ሊያማትቡ እጃቸውን ሲያነሱ ሌላ ድምፅ

« አባይ ብትል ትዝ አለኝ ...ቦንድ ገዝተህ ነው የሞትከው ወይስ...» ሲል ሰሙ

« ቦንድ ገዝቼ ወለዱን ስጠብቅ አይደል አንድ ክልፍልፍ ሹፌር ገጭቶ የገደለኝ ወይኔ የአንድ ወር ደመወዜ» አለ ሌላኛው በቁጭት...

አቶ መለስ በሰወቹ ወሬ ተገርመው ማዳመጣቸውን ቀጠሉ...ሰወቹም ወረያቸውን ቀጠሉ....

« ....ባክህ ለትውልድ ይሆናል ልጆቻችን በደስታ ይኖራሉ....»

«ተው እንጅ ....የእነማን ልጆች ...ከመሞትህ በፊት ወያኔ ነበርክ መሰል.... » አለ ሌላኛው ....በሳቅ አውካኩ ....

« ማነው አባይን የወያኔ ያደረገው » ሲል ሳቁ ጋር እየታገለ ጠየቀ ሌላኛው

« ያ ሰላቢ መላጣ ነዋ!! እንደወያኔ ባለስልጣኖች ሆድ የማይሞላ አቅማዳ አስቀምጦ ሞተ ....ይሄው ቦንድ ብናስገባ ደመወዝ ብንሰጥ ቅምም አላለው .....ወይ ግድብ.....እንደው ይሄ ቢሊየን የሚባል ብር 666 ይሆን እነዴ አካውንት ቁጥሩ ሰይጣን!! ...በቃ ተዋጥቶ ተዋጥቶ አሁን ሞላ ....ሲባል 3 ቢሊየን ደርሰናል ይሉናል...ያውም አላሙዲን ሳይቀር ሰጥቶ!!

ይብላኝለት ለኗሪው እኛስ ቦንድ የለብን ደሞዝ የለን .... የገደለን አምላክ ይክበር ይመስገን!!

>> አለ ሌላኛው በምሬት!! አቶ መለስ ተበሳጩ !! ቢሆንም የሰወቹን ወሬ ላለማቋረጥ ዝም

ብለው መስማታቸውን ቀጠሉ!!

« እኔ እምልህ አንተ ስትሞት ግድቡ ምን ደረጃ ላይ ደርሶ ነበር...» አለ አንድኛው ፤ አቶ መለስ የሰውየው ጥያቄ ደስ አላቸው መልሱን ለመስማት ገዋጉተው ተመቻቹ እንደሩቅ ሰው ስላስጀመሩት ግድብ ተደብቀው ሪፖርት መስማታቸው ለራሳቸውም እየገረማቸው.....

« ግድቡ አሁንም ይቆፈራል ....ስመኘው በቀለ የሚባል ኢንጅነር በቴሌፊዥን ብቅ እያለ እየቆፈርነው ነው ...ይሄን ያህል ሜትር ከደብ አፈር ቆፈርን ይላል ....ሌላ ቀን ደግሞ ብቅ ብሎ ንጉተን <ለሰማኒያ ሚሊዮን ህዝብ ብርሃን ፈጠርን> ሊል ነው ብለን ስንጠብቀው <ለ ስድስት ሽ ኢትዮጵያዊን የስራ እድል ፈጠርን > ብሎ... ይሄ ስመኘው የታላቁ ህዳሴ ግድብ ሃላፊነቱን ትቶ የሰራተኛና ማሃበራዊ ጉዳይ ስራ አስኪያጅ ሆነ እነዴ እስክንል ግራ ያጋባናል!!»

« ....እና አሁንም እየተቆፈረ ነው ....»

« አወ! እኔ ልሞት አካባቢ ቁፋሮው 2 አመት ሊሞላው ነው እያሉ በአል ሊያከብሩ ሽ ር ጉድ ሲሉ ነበር...» አቶ መለስ ተገረመ « እንዴት ነው ሁለት አመት የሞላው ጊዜው እንዴት ይሮጣል» ሲሉ አሰቡ! ሰወቹ ወጋቸውን ቀጠሉ....

« ሰውየው ከሞተ በኋላ አገሪቱን የሞላት የእርሱ ፎቶና መፎክር ብቻ ነው ! ወደየትም ብትዞር .....» አቶ መለስ ደነገጡ ይሄን ወሬ ማመን አልቻሉም ...ከተቀመጡበት ብዲግ አሉና ወደሰወቹ ሂደው « የኔ ፎቶ ነው አገሩን የሞላው » አሉ በቁጣ!!....ሰወቹ በድንጋጠየ በርግገው ተነሱና እያማተቡ አቶ መለስ ላይ ባለማመን አፈጠጡ አፋቸው ተያያዘ « መለ ....ክክክክክክ ቡር ጠቅላይ ሚኒስትር እንዴ እዚህ ምን ይሰራሉ » ሰወቹ በድንጋጠየ የሚናገሩት አጡ ....

«ተረጋጉ ድንገት እዚህ አረፍ አልኩና የምታወሩትን ስሰማ ገርሞኝ ነው» አሉ አቶ መለስ ሰወቹን ለማረጋገጥ እየሞከሩ።

ሰወቹን ለማረጋገጥ እረኝም ጊዜ ወሰደባቸው !! እየቆየም አሁን ያሉት ሰማይ ቤት መሆኑ ትዝ ሲላቸውና የአቶ መለስ ስልጣን ምድር ላይ እንደቀረ ሲታወሳቸው ተረጋግተውና ተግባብተው አቶ መለስ ጋር ሞቅ ያለ ጨዋታ ጀመሩ.....እንደሚከተለው...

« እና እርሰወ ከሞቱ ጀምሮ ....»

«አንተ በለኝ ባክህ»

« እሽ ...ያው አንተ ሞትክ ተብሎ ህዝቡ አውርቶ በሃሳቡ አርባህን ሊበላ ሲዘጋጅ እንደገና ሞትክ ተባለ»

« እንዴት እንዴት.....» አሉ አቶ መለስ ግራ ገብቷቸው

« አንተ ለህክምና ከሄድክ በኋላ የበላህ ጅብ አልጮህ አለ!! ስላንተ ህዝቡ ያወራል ሚስትህን ጨምሮ ባለስልጣኖችህ ዝም ጭጭ አሉ

እረ የት ሄደ መለስ ሲባል <በመልካም ጤንነት ላይ ነው> እያሉ ህዝቡ በቃ የማያተርፈው ይዞት ነው .... እያለ የማይወደውን ኢቲቪ ጧትና ማታ እየከፈተ ስላንተ ሞትህንም ሽረትህንም ሲጠብቅ እግረ መንገዱን እንደሞትክ ሲያወራ.....»

« ጌራ ሁሉ » አሉ አቶ መለስ በብስጭት....

«....ከዛ አቶ በረከት መስከረም ላይ ተሸሎህ ስራ እንደምትጀምር ለህዝቡ ሲናገር ህዝቡ በቃ ትንሽ ተረጋጋ...»

« በረከት... እሱ ምናለበት !! እኔ እምለው ...ህዝቡ የኔ መኖር የኔስ ደህንነት ከመቼ ወዲህ

(ይቀጥላል)

**ጠ/ሚንስትር መለስ ዜናዊ በሰማይ ቤት (ምናባዊ ወግ) ክፍል አምስት**

\*\*\*\*\*  
\*\*\*\*\*

« እሳቸው የጀመሩትን ....ጥገኛ ሁሉ እኔ የጀመርኩት ላይ እንደዝንብ ከሚሰፍር የራሱን አይጀምርም የተጀመረ መጨረስ ምኑ ነው የሚያስፈክረው ወሬኛ አስመሳይ ሁሉ!! በንጉሱ እንደፈከረ በደርግ እንደፈከረ ደሞ በእኔ ሊፈክር አፉን ይከፍታል ክፍታፍ ሁሉ! ይሄ ሳቀ ሲሉት የሚያለቅስ አለቀሰ ሲሉት የሚስቅ የተቀጥበረበት ህዝብ እሱን ልመራ



ያቃጠልኩት እድሜ ጉልበት.... የአዲስ አበባ ህዝብ በየበረንዳው ተኮልኩሎ ድራፍቱን ሲግፍ እኔ በመኪና ታሽቼ ስብሰባ ኮንፈረንስ ስሯሯጥ ካንዱ አገር አንዱ አገር ስራወጥ ኖርኩ

ደግሞ አለማፈሩ ....መለስ ሞተ ብሎ ሲያለቅስ ሆዳም ሁሉ»

«አቶ መለስ ምነው የአዲስ አበባ ህዝብ ላይ ወረዱበት ትግሬ ብቻ ነው ለእርሰው የአገር ፍቅር ያለው.....» አለ ተናጋሪው ተበሳጭቶ ተወልዶ ያደገባት የተማረባት በመኪና ተገጭቶ የሞተባት አዲስ አበባ ስትወቀስ ቆርቁርት.....»

አቶ መለስ በፌዝ ፈገግ ብለው «ትግሬ አልክ ....እነሱ እንጂ እንደመኻገር ተጣብቀው በስሜ ሲነግዱ በተሰጣቸው ስልጣን ሲጨማለቁ ለዚህ ያበቁኝ ወይ አይማሩ ወይ አያነቡ የትግል ተረት እየተረኩ ተወዝፈው አገራችንን የወዘፏት...የትግራይን ሚስኪን ህዝብ በጦርነት በተጠበሰ በእርሃብ በተሰቃየ ባልዋለበት ስሙን ያስነሱ ከወንድሙ የኢትዮጵያ ህዝብ የለዩ ሆዳሞች መሃይሞች ስግብግቦች ....»

« ታዲያ መሪያቸው አንተ አልነበርክ ስታደርግ ያላዩትን አያደርጉ....» አለ ዝም ብሎ የቆየው መዋች ኢትዮጵያዊ

« ልክ ነህ ይህን ስም ያሰጡንም እነሱ ናቸው!! አልሙ ብለን ኢፈርትን ብንመሰርት ቦጥቡጠው ቦጥቡጠው ቀፎውን አስቀሩት...ስሩ ብለን ፊት ብንሰጣቸው ኮንትሮባንድ የለ ስርቆት የለ የታገሉለትን ህዝብ በጠራራ ፀሃይ ዘረፉት »

« እኮ እነማን » አለ አቶ መለስን እያየ ጠያቂው...

ከትግረይ ህዝብ አብራክ የወጡት አምነናቸው የነበሩት ...» ብለው ትክዝ አሉና «ለመሆኑ አባ ዱላ ገመዳ ደህና ነው » ሲሉ ድንገት ጠየቁ

« አወ እሳቸው አምሮባቸዋል» ቀብርህ ላይ ሲያለቅሱ የሁሉንም ኢትዮጵያዊ ሆድ ነው የበሉት....

« ማን አባዱላ አለቀሰ » ሲሉ ጠየቁ አቶ መለስ

« ምን ያላለቀሰ አለ በታሪክ እንዲህ ተለቅሶ አያውቅ ም ...ቁመህ ካስለቀስከው ይልቅ ሙተህ ያስለቀስከው ነበር የበዛው » አለ ተናጋሪው ....

አቶ መለስ አሽሙሩን ያልሰሙ መስለው አለፉት እና « አቶ ግረማ ወልደ ጊወርጊስ ደህና ናቸው » ሲሉ ጠየቁ

« ደህና ናቸው እሳቸው ምን አለባቸው አልባሌ ቦታ ከመዋል ብለው አላፊ አግዳሚውን ሰላም እያሉ ቁጭ ብለዋል»

«መሞቴን ሲሰሙ ምን አሉ» አሉ አቶ መለስ ፈገግ ብለው ...

« ልጅ ይሮጣል እንጅ አባቱን አይቀድምም » አሉ እየተባለ ሲወራ ነበር!!

አቶ መለስ ሁኔታውን ሲያስቡት ገረማቸው ...መሞታቸውን ማመን አልቻሉም ኢትዮጵያ በጣን ናፈቀቻቸው ! ወደክፍላቸው ከመመለስ ብለው ወደደራሲወች መንደር ጉዟቸውን ቀጠሉ.... ሲያወራቸው ከነበሩት አንዱ አቶ መለስ « ምናይነት መኪና ገጭቶ እንደገደለኝ ታውቃለህ » ሲል ጠየቃቸደው እራሳቸውን በአሉታ ወዛወዙ

« የመከላከያ መኪና ነው ጭፍልቅ አድርጎ የገደለኝ»

«ዳር ዳሩን መሄድ ነበረብህ » አሉ አቶ መለስ

« መንገዱን ስቶ በእግረኛ መንገድ ላይ ገብቶ እኮ ነው የገደለኝ» አለ በስጨት ብሎ

«ለመሆሙ ስራህ ምን ነበር » ሲሉ ጠየቁ አቶ መለስ



« ተቀዋሚ ነበርኩ »

« እናንተማ የእገረኛ መንገድ መጠቀም አትወዱም »

« ምናልባት አቶ መለስ »

ጠላትህን መንገድ ላይ ካላገኘህ በመንገዱ ሂድና ፈልገው የሚል የትግራ ገበሬወች ተረት ትዝ አለኝ .... ሃሃሃሃ ስላም ዋለ » አቶ መለስ ሲሄዱ ሁለቱ ሰወች ከኋላቸው ቁመው ሲያዩአቸው ቆዩና « ይሄ መላጣ ያንድ ወር ደመወዜን አስበላኝ » አለ አንዱ

March 30, 2013

## ጠ/ሚንስትር መለስ ዜናዊ በሰማይ ቤት (ምናባዊ ወግ) ክፍል ስድስት

አቶ መለስ ሰማይ ቤት በማንም አንገታቸው እየታነቀ እየተወቀሱና እየተከሰሱ መኖር ዲሞክራሲያዊ አይደለም ሲሉ አሰቡ!! በዛ ላይ እስካሁን ድረስ የኢትዮጵያ ነገስታትና በርካታ ኢትዮጵያዊያን ሙታኖች ጋር በምንም ነገር ሊስማሙ አልቻሉም :: ያገኛቸው ኢትዮጵያዊ ሁሉ ከንፈሩን እየነከሰና እየዛተ አልፎ ተርፎም ፀያፍ ስድብ እየሰነዘረባቸው ተቸገሩ:: በአንድ በሆነ መንገድ ከዚህ ሰማይ ቤት ከሚሉት ቦታ መውጣት አለብኝ እያሉ ሲያስቡ ሰነበቱና ይህን ሃሳባቸውን የሚያካፍሉት ሚስጥር ጠባቂ ጓደኛ ማፈላለግ ለመጀመር ወሰኑ..... « ስንት የማይደፈር ነገር የደፈርኩ ነኝ » አሉ ለራሳቸው....

ይህን ከሰማይ ቤት የማምለጥ ዘመቻ ሊደግፍ የሚችል ኢትዮጵያዊ ሚኒ ለመፈለግ የመጀመሪያ ምርጫቸው የቀድሞ ታጋዮች መንደር ነበር ... ለራሳቸውም በማያውቁት ምክንያት የቀድሞ ታጋዮችን ማግኘት ያስፈራቸዋል ... በእርግጥ ብዙ ወዳጆቻቸው እንዳሉ ቢያውቁም በምድር የነበረው አንዳንድ የፖለቲካ ሽኩቻና መጠላለፉ ቅሬታ ያሳደረባቸው ታጋዮች ሊኖሩም ይችላሉ :: ሰማይ ቤት ነገሮችን በመነጋገር መፍታት ከባድ ነው .... ኢትዮጵያ ውስጥ እያሉ « መነጋገር » ቀላል ነበር : ካመነ ያምናል ካላመነ አቶ መለስ ሁልጊዜም ልክ ይሆናሉ ! እዚህ ሰማይ ቤት ግን ማሳመን ካልቻልክ ማመን አለብህ !! ለማሳመን ደግሞ የመናገር ጥበብ ሳይሆን እውነት ብቻ ነው መንገዱ .... ቢሆንም ታጋዮችን ማሳመንና በእርሳቸው መስመር ማሰለፍ አማራጭ የሌለው ምርጫ ሆነባቸው ለአቶ መለስ .....

\*\*\*\*\*

የታጋዮች መንደር ሲደርሱ ያጋጠማቸው ነገር ግራ አጋባቸው :: « እንኳን ሲታገል የሞተው ታጋይ ድፍን የትግራይ ህዝብ ቢቆጠር ይህን ያህል ቁጥር ይኖረዋል ብሎ

መገመት ያስቸግራል >> አሉ አቶ መለስ የሚርመሰመሰው ህዝብ ብዛት ተገርመው። «የኔን መምጣት የሰሙ ታጋዮች ሰማይ ቤቷን በደስታና በጭፈራ ቀውጦ ያደርጓታል» ብለው ያሰቡት አቶ መለስ ረጋ ባለና ግርማ ሞገስ ባለው እርምጃ ወደአንድ ትልቅ አዳራሽ ገቡ .... ፊት ለፊት ትልቁን የካራንቡላ ጠረንጴዛ ከበው የሞቀ ጨዋታ የሚመለከቱ በርካታ ታጋዮች አቶ መለስን ከመጤፍም አልቆጠሯቸው ...አላዩኝም ማለት ነው ብለው ያሰቡት መለስ ጉሮሯቸውን ጠራረጉ እህ አህህህ...ማንም ዙሮ አላያቸውም !! ተበሳጩና « ምድረ ቁማርተኛ» አሉ በውስጣቸው!!

በሰወቹ መሃል በውልብታ ሲመለከቱ ሃየሎም የካራመቡላውን ድንጋይ ሊወረውር ሲያነጣጥር አዩ ....ሊጮሁ ምንም አልቀራቸው  
« ትጋዳላይ ሰላም ናችሁ» አቶ መለስ ውስጣቸው እየፈራ ጮህ ብለው ተናገሩ!! ማንም ስላምታቸውን የመለሰ የለም!  
ፍርሃታቸው ወደ ስጋት ተቀየረ « ታጋይ ሲሰዋ ደንቆሮ የሆናል እንዴ» ሲሉ አሰቡ!!  
« ሃየሎም» ቤቱን በሚያናጋ ድምፅ ተጣሩ :: መልስ የለም !!  
« ሙሴ» ዝም!!  
ወደፊት ተራመዱና የተሰበሰቡትን ታጋዮች ገፈታትረው ሃየሎም ፊተ በቁጣ ቆሙና...  
«ስማ ምን ይዘጋሃል? » ሲሉ በብስጭት ጠየቁት ...  
ሃየሎም በሚያስፈራ እርጋታ እና ቅዝቅዝ ባለ ድምፅ « እንጫወትበት ዘወር በልልን» አላቸው  
« ዞር በልልን? ...ሃየሎም... መለስ እኮ ነኝ! ...እንዴት ነው እንደዚህ የምትናገረው ባክህ?...»  
ሃየሎም አቶ መለስን ከመናገር ይልቅ ክጎኑ ወደቆመው ተጋጣሚው ዞሮ  
« ያንተ ተራ ነው ተጫዋት»አለው ::  
አቶ መለስ ሃየሎም ጋር ካራንቡላ የሚጫወተውን ሰው ለመጀመሪያ ጊዜ ተመለከቱት  
...«የሃየሎም ገዳይ» ተብሎ በምድር ሞት የተፈረደበት ሰው ነበር! የሰማይ ቤት ነገር ግራ አጋባቸው !! « በሬ ካራጁ» ብለው ተረቱ!! በመቀጠልም ታጋዮቹን ሁሉ ተራ በተራ ካዩ በኋላ  
«እስቲ እንነጋገር ምንድን ነው በውስጣችን ያለው ቅሬታ ምንድነው ያሳዘነን ነገር በትግል ባህላችን በግልፅ እንወያይ የእናንተን የነፃነት ችቦ ተቀብሎ 21 አመት ሙሉ ሲለፋ ሲደክም ለኖረ ጓዳችሁ ይሄ ነበር የሚገባው አቀባበል? .....» እያሉ በተለሳለሰ አነጋገር ግሉዝ የሆኑት ታጋዮች ላይ እስትንፋስ ሊዘሩባቸው ጣሩ! ወይ ፍንክች!! ዝምታ ብቻ!!  
ቀጠሉ መለስ « የሞታችሁለት ህዝብ የታገላችሁለት ህዝብ ኑሮው ተቀይሮ በየቀኑ ያመሰግናችኋል ...ንፁህ ውሃ ሲጠጣ ያመሰግናችኋል ...በቀን ሶስት ጊዜ ሲበላ ...በነፃነት ሲናገር ...በነፃነት የፈለገውን የፖለቲካ ፓርቲ ሲመርጥ ...ያስታውሳችኋል ...የሞታችሁለት የኢትዮጵያ ህዝብ!!...»  
ዝም!! ሃየሎም ዝም ! ሙሴ ዝም! ስበሃት ገ/እግዚአብሔር ትዝ አላቸው መለስ እነአብርሃም እነማቴሳላ ጠጡ ካቲካላ  
ለማንም ምንም አላሉም ...ጠጥተውም ዝም...ዝምምምምም!!

እነሙሴ እነማርታ እነሃየሎም ....

ሲጫወቱ ካራምቡላ

እየጠጡ ካቲካላ....ዝምምምም!!

አቶ መለስ ቀጠሉ « የአፈናና የዝምታን ቀንበር በደማችሁ የሰበራችሁ እናንተ እንዴት በባርነት እንደተያዘ ህዝብ ዝም ትላላችሁ?....»

ዝም ! ቂሱም ዝም መፀሃፉም ዝም !!

አቶ መለስ የሚያደርጉት አጡ ዝም ብለው ሃየሎምን አዩት። የሃየሎም ፊት የሞናሊዛን ፊት የሚያስንቅ ድብልቅልቅ ያለ ስሜት እየተነበበት ፊታቸው ቁሟል ...

«ስላም ዋሉ» ብለው ውልቅ አሉ ...አቶ መለስ ። ማመን ግን አልቻሉም....«እንዴ

የህወሃት ጉባኤ ላይ ለመናገር እድል ይሰጠን ብለው እጃቸውን እንደጭራሮ

የሚያንጨፈርሩ ታጋዮች ምን ነካን ብለው ነው .... ወይ ጉድ »

ከታጋዮች ሰፈር ወጥተው ወደነገስታት ሰፈር የሚያስኬደውን ረዥም ጎዳና እያዩ ወገባቸውን ይዘው ቆሙ ....ትእይንቱ አሳዛኝ ነበር ። አራት ኪሎ ናፈቃቸው....ፓርላማው ናፈቃቸው ....አዲስ አበባ ናፈቀቻቸው ....ሁሉም ቦታ ሁሉም አለም ናፈቃቸው ከሰማይ ቤት ውጭ!! ከዚህ እስራት ለመውጣት ሰው ማፈላለግ አለባቸው ....«እንደውም ሰማይ ቤትን ሰብሮለመውጣት የሰማይ ቤትን መነሻና መድረሻ የሚተነትን መፀሃፍ ማግኘት አለብኝ» አሉና ጉዟቸውን ወደደራሲያን መንደር አደረጉ!! የስብሃት ግጥም በአይምሯቸው እየተብላላች....

እነአብርሃም እነማቱሳላ

ጠጡ ካቲካላ .....

ለማንም ምንም አላሉም....

ዝም ዝምምምምምም!!

ዝም ባለ አፍ ዝምብ አይገባም ...

.ዝምታ ወርቅ ነው .....

ዝም አይነቅዝም .....

« ነቀዝ ሁሉ» አሉ አቶ መለስ ምድርና ሰማይን የሚያናጋ በሚመስል ድምፅ ....(ይቀጥላል)

March 31, 2013

## ጠ/ሚንስትር መለስ ዜናዊ በሰማይ ቤት (ምናባዊ ወግ) ክፍል ሰባት

በክፍል ስድስት ወጋችን አቶ መለስ በተለዩ ምክንያቶች ሰማይ ቤት ስላልተመቻቸው ከዛ ሰፊና መጀመሪያውም መጨረሻውም ከማይታወቅ አለም ለመጥፋት እንዳሰቡ ሰምተናል ለዚህ አላማቸው መሳካት ሰው ለመመልመል የቀድሞ ታጋዮች ሰፈር ጎራ ቢሉም ባልታወቀ ምክንያት ታጋዮቹ ከሰማይ ከመሬት በከበደ ኩርፊያ አቶ መለስን አስተናገዷቸው ....በተለይ ሃየሎም ከሰማይ ቤት ለማምለጥ መለስ ታላቅ ተስፋ የጣሉበት ሰው ነበር ....ከመቀሌ እስር ቤት በአግኦዚ ኦፕሬሽን ያካበተው ልምድ ለዚህ አሁን ላሰቡት ዘመቻ ታላቅ መነሻ ይሆናል ብለው ነበር ያሰቡት ምን ያደርጋል ሀየሎም የካራቡላ ድንጋዩን ይዞ አቶ መለስን « ዘወር በልልን እንጫወትበት » አላቸው ! ይህ ነገር ያሳዘናቸው መለስ ወደደራሲወች መንደር ጎራ ብለው ጉዳዩን ከስብሃት ገ/እግዚአብሔር ጋር ለመነጋገር እግረ መንገዳቸውንም ስለሰማይ ቤት የተጻፈ መፅሃፍ ቢጤ ካገኙ ሊዋሱ መንገድ መጀመራቸውን አውግተናል ....ክፍል ሰባት ላይ ምን ይከሰት ይሆን .....

\*\*\*\*\*

አቶ መለስ ስብሃት ጋር ሲገኛኝ ከረባታቸው ተጣሞ አይናቸው ላይ ድካም በግልፅ እየታየና ከወትሮው ትንሽ እርጅና የተጫናቸው መስለው ነበር። ወደቤት ጎራ ሲሉ ስብሃት ብቻውን ተቀምጦ መፅሃፍ እያነበበ ነበር ያገኙት ቀና ብሎ አያቸውና « ውዳጄ ምነው ጠፋህ ....ግባ ...ና እስቲ እዚህ ጋር አረፍ በል» አሉ የተቀመጡበትን ምቹ ፍራሽ በእጃቸው መታ መታ እደረጉ « ሰው ሁሉ የት ሂዶ ነው ብቻህን...» አሉ ከስብሃት ጎን እየተቀመጡ « ያው በየፊናው ዘምቷል ....ይመጣሉ .....እሽ እነዴት ይዞሃልሳ ይሄ አለም ለመድከው...» አቶ መለስ በረዥሙ ተነፈሱና ዝም አሉ « ምነው ችግር አለ እነዴ» « ስብሃት አንድ ጉዳይ ላማክርህ ነው የመጣሁት ... ለጊዜው በእኔና አንተ መሃል የሚቀር ጉዳይ ነው» «እንስማማ....» ስብሃት የመለስን መጨናነቅ ሲያዩ የያዙትን መፅሃፍ ወደጎን ወርወር አደረጉና ለመስማት ተዘጋጁ። መለስ ቀጠሉ « ሰማይ ቤት አልተመቻችም፤ ነገስታቱ በክፉ አይን ነው የሚያዩኝ መንገድ ላይ የሚያዩኝ ሁሉ በክፉ አይን ነው የሚያዩኝ በዛ ላይ ይሄ አለም እጅግ በጣም ይሰለቻል » እየሰመዋቸው መሆኑን ወሬያቸውን ቆም አደረጉ.... «ቀጥል እየሰማሁ ነው »አሉ ስብሃት ዒማቸውን እየላጉ። መለስ ደስ አላቸው ። ተረጋግቶ

የሚሰማቸው ሰው ከሞቱ ጀምሮ አላገኙም ነበር።

ቀጠሉ ታጋዮቸው ጋር ያጋጠማቸውንም ካጫወታቸው በኋላ «... እና እንደነገርኩህ ይሰለቻል...ስለዚህ በሆነ መንገድ ከዚህ ልጠፋ አስቤያለሁ ... የሚያስከፍለኝን መሰዋትነት ሁሉ ለመክፈል ዝግጁ ነኝ....»

ስብሃት በግርምት መለስን እያዩ «አምልጠህ የት ልትሄድ » ሲሉ ጠየቁ

« የትስ ቢሆን ብቻ ከሰማይ ቤት ልወጣ ....»!! አሉ በምሬት!!

ስብሃት በዝምታ ሲያስቡ ቆዩና «ይሄን ጉዳይ ከሰአት በአሉ ግርማ ይምጣና አብረን እናውራበት እሱ አብዮት ነክ ነገር ላይ ከኔ የተሸለ ሳይሆን አይቀርም»

« እንዴ ምን ነካህ ሚስጥር ነው እያልኩህ ለበአሉ.....» በድንጋጠየ ጮሁ መለስ

«ተው እንጅ መለስ! እኔን ለምን አመንከኝ ....»

« አንት ያው....»

« ያው ትግሬ ስለሆንኩ ...ያው የአድዋ ሰው ስለሆንኩ....ትንሽ የማልወድልህ እች ሳብ የምታደርግህን የጎጥ ስሜት ነው »

« ኖ ኖ ! እንደዛ አስቤ አልነበረም ....ግን ብዙ ሰው በሰማ ቁጥር ሚስጥርነቱ...»

« እሽ ! አሁን የምልህን ስማኝ ሃሳብህን ወድጃታለሁ እኔም ሰማይ ቤት ሰልችቶኛል አሁኑ አራት ኪሎ ቢጥሉኝ ደስታውን አልችለውም ....ሞት እንከዋን የሌለበት አገር ...አምሮት የሌለበት አገር ...ህመም የሌለበት አገር....ባክህ ሃሳብህ የማትገኝ ናት ...እሳት እኮ ነሽ! ምድር ላይ እዛ አዚማም ግቢ ተቀብረሽ እድሜሽን ፈጀሽ እንጅ ....ለማንኛውም በአሉን በኔ ይሁንብህ እመነው » አሉ ስብሃት በደስታ አይናቸው እያበራ ...በመጨረሻም « ሽርክ» ብለው ትንሷን ጣታቸውን ለመለስ ላኩለት አቶ መለስ ሳቁ ! ጣታቸውን ልከው አቆላለፉና የየራሳቸውን ጣቶች ሳሙ!!

« ሚስጥር ልንገርህ ....እዚህ ቆ....ንጆ ጫት አለች። ልጅ እያሉ ነው አፈላልጎ ያገኛት አንዲት የሃረር ቆንጆ ወዳጁ ናት የምታመጣለት ለኛም ይተርፋል ከሰአት እሷን እየነከስን አቢዮታችንን እንቀምራታለን» አሉ በሹክሹክታ።

« ከምርህ ነው ....ሰማይ ቤት ጫት»

«ታዲያስ » አሉ ስብሃት በኩራት!! « የምልህ ጠ/ሚንስትር ሲመረቅን እንዴት ነው ደራሲ ሲመረቅን ወደ ብሩ ነው .....አንተ ...መቸስ ወደጠመንጃ ሊሆን አይችልም ..ሃሃሃሃሃሃ»

« ባክህ እኔ ብዙ አልቅምም ነበር ...ያው አንዳንዴ ስራ ሲብዛ እንዲሁ ...» አሉ አቶ መለስ እየሳቁ..

«እመቤታችንን አልከተብካትም ....»

«ማንን»

« የተከበሩ ወ/ሮ አዜብን ነዋ..» ሁለቱም ሳቅ በሳቅ ሆኑ ..»

« ባክህ እሷ እንዲህ አይነት ነገር አይመቻትም እንደውም ትቆጣለች .....አንዴ ...እንዲሁ ነክስ አድርጌ እያነበብኩ መጣች ..

አ በል አለችኝ እሳት ለብሳ እሳት ጎርሳ < እነዴ አዜ እያነበብኩ እኮ ነው አትረብሽኝ እንጅ > ብዩ ላጭበረብር ብሞክር ወይ ፍንክች

ከዛ በፊት ላልቅም ቃል ገብቸላት ነበር ...»

«እሽ» አሉ ስብሃት ፊታቸው ሁሉ ሳቅ ሁኖ



«...ከዛ ምን እንዳልከዋት ረሳሁት ብቻ እንደምንም አሳምኛት አንድ ሁለት ቅጠል አጎረስከዋት ቆይቶ ጨመርኩላት...»  
 «አንድ ያጣላል ብለህ ሃሃሃሃሃሃሃሃሃሃ» አሉ ስብሃት  
 «...ከዛ ማን ይቻላት አስማት የሆኑ ሃሳቦች ታጎርፍ ጀመር ....እንደውም፣ ኢፈርትን ለምን እኔ አልመራውም መሌ > ብላኝ አረፈኝ ሃሃሃሃሃሃሃሃሃ»  
 «እሽ ....» ስብሃት እንባቸውን እየጠረጉ ወሬውን እንዲጨርሱላቸው ለመኑት  
 «...እኔ አዜ ተረጋጊ ኢፈርት እኮ በጣም የተመሰቃቀለ በሙስናና በአቦይ ስብሃት ቤተሰቦች የተጨማለቀ ቤት ነው ....አልኳት ....እሽ ...ወርቅነህ ገበየሁን አባር እና እኔን የፌዴራል ፖሊስ አዛዥ አድርገኝ ....> ስትል በቃ እንደመረቀነች ገባኝ ....አዜ እራት ልጋብዝሽ ብዬ ይዣት ወጣሁ ሲነፍስባት ተረጋጋች ...ሃሃሃሃሃሃሃሃሃሃ አይ አዜ ሚስኪን እኮ ነች» አሉ አቶ መለስ አይናቸው ላይ ናፍቆት እየታየ  
 ስብሃት የመለስን ትከሻ መታ መታ እያደረጉ « አይዞን አብዮታችንን አሳክተን ኢትዮጵያ እንገባለን ኢንሻ አላህ!! »  
 (ይቀጥላል)

\*\*\*\*\*

March 31, 2013

## ጠ/ሚንስትር መለስ ዜናዊ በሰማይ ቤት (ምናባዊ ወግ) ክፍል ስምንት

ከሰአት በኋላ ልጅ እያሱ ጫት ከምታመጣለት የሃረር ልጅ ጋር ሊያስተዋውቃቸው መለስንና ስብሃትን ይዟቸው ሔደ!! ልጅቱ ቤት ሲደርሱ ቀድመዋቸው የደረሱ አንድ ሁለት ሰዎች ነበሩ ! አንዱ አቶ መለስን ሲያይ « አጅሬው በመጨረሻ ተገናኘን »አለ ነገር ፍለጋ በሚመስል አነጋገር :: ይሄ አረብ የሚመስል ሰው አቶ መለስን ጠጋ ብሎ « ስማ አባይን መገደብ የማይታሰብ ነገር ነው እኛ ግብፃዊያን በአባይ የመጣብንን ችላ ብለን አናልፈውም ታሪክ አንብብ» አላቸው ...ልጅ እያሱ « አቦ አትወግመና አባይ ምናምን ...እኛ የመጣነው ጫት ልንገዛ ነው » አለው!

ሰውየው ነዝናዛ ቢጤ ነው አቶ መለስን « የግብፅ ህዝብ በህልውናው አይደራደርም እንኳን የውጭ ጠላት ደፍሮን አይተሃል መብረክን 18 ቀን ሙሉ ታህረር አደባባይ ላይ ሳንበላ ሳንጠጣ እንደገለበጥነው .... »እያለ ይደነፋ ጀመረ

አቶ መለስ « 18 ቀን ሃሃሃሃሃሃሃሃሃሃሃ እኛ የኢትዮጵያ ህዝቦች 5 አመት ሳናቋርጥ የኢጣሊያን ፋሽስት ድራሹን አጥፍተነዋል ....እኛ የኢትዮጵያ ህዝቦች ሳንበላ ሳንጠጣ 17 አመት ተዋግተን ደርግን አስወግደነዋል ....18 ቀን ይላል እነዴ...ሃሃሃሃሃሃሃ » ግብፃዊው ተሸማቀቀ ::አገሩ ላይ ለስራ የሚሄዱ ኢትዮጵያውያንን እንዳሻው የሚናገር የግብፅ አርሶ

አደር < ከአገሩ የወጣ አገሩ እስኪመለስ > እያሉ ዝም ይሉት ስለነበር እንዲህ አይነት ኢትዮጵያዊ ይገጥመኛል ብሎ አላሰበም ነበር

<< እና አባይን ልትገድቡት ነው ....>> አለ እንባ እየተናነቀው

<< ግጥም አድርገን >> አለ ልጅ እያሉ ስብሃትና መለስ በሳቅ አውካኩ..... በመጨረሻም ለግብዓዊው የጫቱን ሂሳብ ከፍለውለት እየተሳሳቁ ወደሰፈራቸው ተመለሱ!!

\*\*\*\*\*

መለስ ፣ስብሃት፣ በአሉ ግርማ እና ልጅ እያሉ በአቶ መለስ አጀንዳ ላይ ለመነጋገር አንዲት ጨለምለም ያለች ጥግ ላይ ተቀምጦታል ... ይሄ ሁኔታ አቶ መለስን የመጀመሪያውን የህወሃት ጉባኤ አስታወሳቸው ውስጣቸው በትግል እና በአቢዮት ስሜት ተሞላ። በዛ ላይ የገዝዋትን ጫት ሲጀምሩ በቃ ነገሩ ሁሉ ተገላለጠላቸው .... ሰማይ ቤት በአቢዮታዊ ዴሞክራሲ መርህ መመራት አለበት ሲሉ አሰቡ! ከሰማይ ቤት ማምለጥ ብቻ ሳይሆን መላውን ጭቁኑን የሰማይ ቤት ህዝብ ከዚህ የአፈና ስርአት ነፃ ማውጣት አማራቸው .....እናም የእለቱን አጀንዳ ደራሲ ስብሃት ከፈቱት....

<< በአሉ እንዲሁም እያሉ ወንድማችን መለስ አንዲት ሃሳብ ተከስታለታለች እናንተ ጋር እንመካከርባት ብለን ነው.....>>አሉ

<< ምን ችግር አለው እንነጋገርበታ .... >> አለ በአሉ በእርጋታ

ስብሃት ከገነት ስለማምለጥ መለስ ያወረዋቸውን በዝርዝር ከተናፈሩ በኋላ << የሚጨመር ካለ መለስ ተናገር>>

<< ሁሉንም ነገር በሚገባ ገልፀኸዋል ....አሁን ደግሞ ምን አሰብኩ ብቻችንን ከምናመልጥ ለምን እዚህ ያለውን ስርአት አንቀይረውም >>

በአሉ ከትከት ብሎ ሳቀና <<ወይ መመሳሰል !>> አለ

<< ማን ጋር ?>> አሉ አቶ መለስ ይሄን ሃሳብ ቀድሞኝ ያሰበ ይኖር ይሆን ብለው

<< ሳጥናኤል ጋር ነዋ!! ....እሱም ወደምድር ከመወርወሩ በፊት ልክ እንዳንተ ነበር ያሰበው ሃሃሃሃሃሃሃሃ>>በአሉ ሳቁን ማቆም አልቻለም!!

<< ሳጥናኤል ..... ሰይጣኑ? >> አቶ መለስ በግርምት ጠየቁ

<< ታዲያስ...እሱ ነበር የእግዜር መንግስት ላይ አብዮት ያስነሳው ከዛ በኋላ ደግሞ ይሄው አንተ ተነሳህ ሃሃሃሃሃ >>

<<መቸ >> አቶ መለስ ጠየቁ በጉጉት

<< የዛሬ ብዙ ሚሊየን አመት አካባቢ>> ካለ በኋላ የሳጥናኤልን አመፅ ይተርክላቸው ጀመረ.....

\*\*\*\*\*

ሳጥናኤል ለድፍን ሰማያዊ ግዛት የእግዜር ወኪል የግዜር ጋራጅና አራጅ ሁኖ ተመርጦ ነበር ! ውበቱ ወንዳወንድነቱ ግረማ ሞገሱ ...ባጠቃላይ ሙሉ ሁኖ የተፈጠረ ...ማንም

«የማይሳፈጠው» ታላቅ መለክክ ነበር !! እግዜርን ፊት ለፊት ማየት የተፈቀደለት ብቸኛ መለክክ !! እንግዲህ እግዚአብሔር ከፀሃይ 7 ሽ እጅ የደመቀ ስለነበር እሱን ቀጥ ብሎ ማየት የማይታሰብ ነው ወላ መለክክት ወላ ሌላው ፍጥረት ፈጣሪን ፊት ለፊት አየሁት የሚል አልነበረም :: ሳጥናኤል ግን አይቶታል ::የእግዜር ኪሩብ ነበር .....እግዜር በችሎቱ ሲቀመጥ ሚሊን ቢሊየን ትሪሊየን ከዋትሪሊየን መለክክት በግንባሩ መሬት ላይ ተደፍቶ ቅዱስ ...ቅዱስ... እያለ ይሰግዳል ....

ሳጥናኤል ፊቱን ወደሰጋጁ መለክክት ጀርባውን ለእግዚአብሔር አድርጎ ከምድር ጥግ እስከጥግ የሚደርስ ክንፉን ዘርገቶ ይቆማል:: የፈጣሪ ሃያል ብርሃን እንደጥቁር መነፀር ከፊቱ በቆመው ሳጥናኤል ክንፍ ውስጥ ያልፍና ሃይሉ ተቀንሶ ብርሃኑም ተለሳልሶ ለሌሎቹ ይታያል እንዲህ እየሆነ ብዙ ሚሊየን አመት እንደተቆጠረ አንድ ቀን ሳጥናኤል ክፉ ሃሳብ ሽው አለበት ... መለክክቱ ለኔ ነው ወይስ ከሀዋላየ ለቆመው ፈጣሪ የሚሰግዱት ሲል አሰበ!! « አይ ለኔ ነው ....ባይሆንም ለኔ መሆን አለበት »አለና በልቡ ያሰበውን ጩሆ ተናገረው « አዋጅ አዋጅ ....ከዛሬ ጀምሮ የምትሰግዱት ለኔ ለታላቁ ሳጥናኤል መሆኑን አውቃችሁ ስግደታችሁን አጠናክራችሁ ቀጥሉ»

ሲል በታላቅ ድምፅ አንባረቀ :: እግዚአብሔርም እስቲ ጉዱን ልየው ብሎ ዝም!! ግማሹ መለክክክ ለሳጥናኤል በግንባሩ ተደፋ ሚካኤል ግን « ምናልቅ አንተ » ሲል በቁጣ ጮኸ!! « ምንስ ብል ምን ያገባሃል ዝም ብለህ ስገድ » ሲል ሳጥናኤል በትእቢት ተናገረ « «እኮ ላማን ነው የምሰግደው» አለ ሚካኤል ደሙ ፈልቶ

« ለኔ ለታላቁ ሳጥናኤል ነዋ»አለ ሳጥናኤል ከዛ በፊት ባልታየ ወደፊትም በማይታይ ትእቢት

«አላደርገውም ...ለታለቁ ፈጣሪ ብቻ ነው የምሰግደው »

« ከእኔ በላይ ታላቅ የለም»

« እንዲህ ነኝና ሚካኤል » ብሎ እሳት ለብሶ እሳት ጎርሶ የእሳት ሰይፉን መሻረጥ ሲያደርገው ሳጥናኤልም አስፈሪ ሰይፉን መዘዘ እልፍ አእላፍ መላእክት ለሁለት ተከፈሉ ::ግማሹ ከሚካኤል ግማሹ ከሳጥናኤል ..... ያሁሉ የእሳት ሰይፉን እያንገገገገ ተፋጠጠ ..... እግዜር ጉዱን አያለሁ ብሎ ዝም!!!!!!

እነአብርሃ እነማቱሳላ

ጠጡ ካቲካላ .....

እነሰይጦ እነሚኪ ተማዘዙ ሻሙላ....

ለማንም ምንም አላሉም ጉዱ እስኪለይ ዝም ዝምምም!!

በዛ በኩል እነገብረኤል እነፋናኤል የግዜር ጦር ....በዚህ በኩል እነኩሽካኩ እነማናኩ የሳጥናኤል ጦር .....

ተጀጀመረ !!

የሚካኤልና የሳጥናኤል ሰይፍ ሲጋጭ ፀኃይ ተፈነካከተች ፣ኮከቦች ረገፉ፣ ዘጠኝ ትናንሽ አለማት ተፈጠሩ ፣ ሰማይ ቤት ተደረማመሰ ፣ ምድረ መለክክ ተጠዛጠዘ...ድሉ

ወደሳጥናኤል አደላ ከእልፉ እሩብ እልፍ በሰይፍ አለቀ .... ሳጥናኤል አሁን ሜርኩሪ የምንላትን ፕላኔት አንስቶ ሚካኤል ላይ ወረወረበት ለትንሽ ሳተው ....ሚካኤል በተራው ማርስን አንስቶ እንደአለሉ ወደሳጥናኤል ወረወረበት ...የቀራቸው ፕላኔት የለም

ተወራውሩ!! የሚካኤል ጦር ተዳከመ ከዛ ሁሉ መለክክ ጥቂት ቀሩ ...የሳጥናኤል ጦር ግን

የመፋለም ወኔው እየጨመረ ጭራሽ እነሚካኤልን መክበብ ጀመረ ..... በመጨረሻ ሚካኤል ጦሩን ሊያይ ዞር ባለበት ቅፅበት የሳጥናኤል ክንድ አረፈበትና ወደቀ!! ሳጥናኤል በፍፁም ትእቢት ሚካኤልን ቁልቁል እያየ ሰይፉን ከፍፍፍፍፍ አደረገና በሚካኤል ልብ ትክክል ቁልቁል ሊሰካበት ሲያነጣጥር ሚካኤል የቀኝ ክንፉን ለመነሳት ዘረጋ..... በዚች ቅፅበት ሚካኤል ክንፉ ላይ በደማቅ ቀይ ቀለም የተባረው የፈጣሪ ስም የሳጥናኤልን ሰይፍ እጁ ላይ አሟሟው .....አይኑ ጨለማ ጉልበቱ ቁጤማ ሆነበት ..... ነገር ተገለባበጠ በቃ!! ሳጥናኤል የፊጥኝ ተጠፍሮ ቁልቁል ወደጨለማ ተጣለ ግብረአበሮቹ በምድር እንደትቢያ ተበተኑ እነጅኒ እነ መተት እነቡዳ .....» አለና በአሉ ግርማ ትረካውን ጨረሰ !! አቶ መለስ በጥምና ሲያዳምጡ ቆዩና « በጣም ጥሩ ሳጥናኤል የተሸነፈበትን ምክንያት ስንገመግም

1. ሳጥናኤል ህዝባዊ አልነበረም ሰራዊቱም የተሳሳተ መነሻ ይዞ ነበር የተዋጋው
2. ሳጥናኤል በቂ እና አሳማኝ ቅስቀሳ አላደረገም ! ቅስቀሳው ቢደረግ ኖሮ በቀላሉ የቀሩትን መላእክት ከጎኑ ማሰለፍ ይችል ነበር
3. ባጠቃላይ የዚህ ጦርነት ጥሩ ጎን ቢሸነፍም ወደምድር ተወርውሯል :: እኛም የምንፈልገው ተወርውረንም ይሁን በክብር ተሸኝተን ወደምድር መመለስ ነው ስለዚህ በዚህ ጦርነት ተሸናፊ የለም»  
« አለቻ ወኔ » አሉ ስብሃት!!  
(ይቀጥላል)

April 1, 2013

## ጠ/ሚንስትር መለስ በሰማይ ቤት (ምናባዊ ወግ) ክፍል አስር

ልጅ እያሉ በበአሉ ግርማ ትረካ በታም ተበሳጫ « ስለሳጥናኤል ይሄ ሁሉ ተረት እና ዝብዝባ ለምን አስፈለገ ....ወይ በአሉ...» አለ::  
ስብሃት እያሉን እያየ « እንኳንም አብዮትን ከስር መሰረቷ አየናት...በአሉ! የሆነስ ሆነና እች ሰማይ ቤት ተመችታሃለች »ሲሉ ጠየቁት  
በአሉ እግሩን ለማፍታታት ቆመና« በበኩሌ ተመቸኝም አልተመቸኝም ተመልሽ ወደኢትዮጵያ መሄድ አልፈልግም»  
«ደርግ እኮ የለም ብትፈልግ እነደገና ኦሮማይን ብትፅፍ ዝንብህን እሽ የሚል የለም » አሉ  
አቶ መለስ በአሉን በአቢዮቱ ለማሳተፍ እየገፋፉት  
« ሃሃሃ እሱን እንኳን ተወው መለስ ... የመፃፍ ነፃነት .....ሃሃሃሃሃሃ.....» አሉ ስብሃት  
« ተው እንጅ ስብሃት ደግሞ አንተ ምንህ ተነካ ...ያሻህን ስትፅፍ ኑረህ በክብር አይደለም የሞትከው ....አሁን ማን ይሙት ኢትዮጵያ ውስጥ የመፃፍ ነፃነት የለም የምትልበት አፍ

አለህ...» አሉ አቶ መለስ በትዝብት ስብሃትን እያዩ።

ስብሃት መለስን በግርምት እያዩ « እየውልህ መለስ !ደራሲ አንተ የምትሰጠውን የመፃፍ ነፃነት እንደምፅዋት አይጠብቅም ያሻውን ይፅፋል የድርሰት ቆሌው እንጅ ወላ የደርግ ወላ ያንተ በጎፍቃድ አይደለም ፃፍና አትፃፍ የሚለው» አሉ ለወትሮው ታይቶባቸው የማይታወቅ ቁጣ አይናቸው ላይ እየነደደ ቀጠል አረጉና « ቢበዛ ማሰርና መግደል ነው የሚችለው ባለስልጣን!! ለዛውም ደራሲውን ብቻ ....ደራሲው የፈጠራቸው ገፅ ባህሪያት ግን ዘላለማዊ ናቸው ። አንተ የፈጠርካቸው ወታደሮች ይሞታሉ ይቆስላሉ ....አንተ የፈጠርካቸው ነጋዴወች ይከሰሉ ይነስራሉ....አንተ የፈጠርካቸው ሞዴል አርሶ አደሮች ዝናብ ቢጠፋ ወንዝ ቢደርቅ ይደርቃሉ...ኮፈዳቸውን ይዘው ከተማ ይገቡልሃል አንተ የፈጠርካቸው ዲያስፖራወች ፊትህ ቢጠቁርባቸው ጣጥለውህ ይሄዳሉ ወደመጡበት ... የደራሲው ፍጡራን ግን ዘላለማዊ ናቸው ....ጉዳዩ ካሳን ጃንሆይ ምን አደረጉት ....ፀጋየ ....ፊያሜታ ምን ሆኑ ... ሰብለ በዛብህ ምን ሆኑ ...

አየህ የገዥን ግፍ እየተናገሩ ጉድህን እየዘከዘኩ ያውም አገራቸው ላይ በክብር የሚኖሩ ፍጥረታትን ስለሚፈጥር ነው ደራሲን የምትፈራው » ስብሃት ተንተገተጉ መለስ የአቢዮቱ ነገር እንዳይበላሽ ነገሩን ለማለዘብ ፈለገ « በርግጥ ልክ ነህ ስብሃት ግን በአሉ በኢሃዴግ አገዛዝ ቢፈጠር እስካሁን የት ይደርስ ነበር »

« ቃሊቲ ነበራ የሚደርሰው ዘብጥያ ....»

«ትንሽ አጋነንከው ስብሃት ....»

« መለስ ትሰማኛለህ....እያንዳንዱ አገዛዝ ጥሎበት ፊዳ የሚያደርገው ዜጋ አያጣም በተለይ ደራሲ እና ጋዜጠኛ ከመንግስት ጋር እሳትና ጭድ ናቸው ...ሁነውም አይራራቁም በከፉም በደጉም! አንተም አስርሃል ...ገርፈሃል...ገለህም ከሆነ ቀስ በቀስ እዚሁ እናገኛቸዋለን »

አሉ ስብሃት ትክዝ ብለው !! መለስ ስብሃትን በአትኩሮት እያየ «ይሄ ሰው ግን በእርግጥ የተወለደው አደዋ ነው እነዴ» ሲሉ አሰቡና

« እንደደርግ ግን በግፍ አንገድልም በዚህ እንተማመን » አሉ

በአሉ አንድ ሁለት ጊዜ አሳለና « ይቅርታ ስለደርግ ባናነሳ» አለ

«ለምን..... በግፍ ስለገደለህ አረመኔ ለምን አናነሳም ..ለምን አንወቅሰውም » አሉ አቶ መለስ ለበአሉ የተቆረቀሩ ይመስላሉ

« ምክንያቱም መንግስቱ እዚህ የለም በሌለበት ደግሞ እርእሳችን ሊሆን አይገባም » አለ በአሉ

« አንተ ሳጥናኤል በሌለበት ታሪኩን ስታወራልን አልነበር...» መለስ ጠየቁ

« ሳጥናኤል እማ አለ ....ሃሃሃሃሃሃሃሃሃ »

«የታለ ....» አሉ መለስ ደንገጥ ብለው

በአሉ ትቂት የጫት ቀጠል ጠቀለለና «ይህን የማጎርሰው እሱ ሳጥናኤል ነው» ብሎ ወደመለስ የጫት ጉርሻውን ዘረጋላቸው .... ቤቱ ባሳቅ ተሞላ ...መለስ የቅሬታ ፈገግታ ፊታቸው ላይ እየታየ ! ከቀልዱ ባሻገር በአሉ በአቢወቱ ሃሳብ መስማማቱ ቁልጭ ብሎ ታያቸው!!

ጫቱን ተቀበሉት !!

« ለአቢዮቱ ስም ማውጣት አለብን » አለ ልጅ እያሉ.....

መለስ ቀደም ብለው«... እንግዲህ እዚህ ሁለት ሰው ከአድዋ አለ ....እኔና ስብሃት ! አድዋ



ታሪካዊ የጥቁሮች ተምሳሌት ነው ...አደዋ ባርነት ድል የተመታበት ቦታ ነው ....አድዋ የማይቻል የሚመስል ገድል የተፈፀመበት ቦታ ነው .....»

« ባክህ ነገር አታንዛዛ ! ባጭሩ የአብዮቱ ስም ምን ይሁን » አለ በአሉ መለስን እያየ «ዘመቻ ሰማያዊት አድዋ» አቶ መለስ ባጭሩ መለሱ

«እስቲ ከተለመደው ነገር እንውጣ » አሉ ስብሃት « አድዋ ማይጨው ...ለምን ከጦርነት የራቀ ስም አንሰጠውም ለምሳሌ ....እኔኔ .....»

ድንገት በር ተንኳኳ ....የገባውን ሰው መለስ አላወቁትም እነስብሃት ሞቅ ባለ ሰላምታ ተቀበሉት

ስብሃት እንግዳውንና መለስን አስተዋወቋቸው « ዳኛቸው ወርቁ» አለ ድምፁ የታፈነ ይመስላል።

በአሉ ድንገት ጮኽ « ለዘመቻው ስም ተገኘ ....በቃ ተገኘ «ዘመቻ አደፍርስ» ዳኛቸው አደፍርስን ተከራይተንሃል !! »

አቶ መለስ ተበሳጩ እነዚህ ደራሲዎች አፋቸው ሚስጥር አይቋጥርም ለመጣው ሁሉ ይሄን የሚያክል ከባድ ሚስጥር ይዘረግፋሉ ሲሉ በውስጣቸው ተማረሩ!!

ዳኛቸው «ለመሆኑ የምን ዘመቻ ነው » አለ

ስብሃት በአሉና ልጅ እያሱ እየተፈራረቁ አንዱ ካንዱ አፍ እየነጠቀ ለዳኛቸው ስለዘመቻው እየተሸሙ ሲነግሩት መለስ በግርምት ይመለከቱ ጀመር....

«የዘመቻው መሪ ማነው....» አለ ዳኛቸው ሲሰማ ከቆየ በኋላ .....

ሁሉም ወደመለስ ጠቆሙት ..... (ይቀጥላል)

April 3, 2013

## ጠ/ሚንስትር መለስ ዜናዊ በሰማይ ቤት (ምናባዊ ወግ) (ክፍል አስራ አንድ -ግማሹ)

ከቀኑ 67:30 ሰአት ላይ በሰማይ ቤት አቆጣጠር አቶ መለስ ከዋሉበት የደራሲዎች መንደር እጆቻቸውን ኪስና ኪሳቸው አስገብተው « የማያልፉት የለም» የተባለውን ምድራዊ የትግል ዘፈን እያፈዋጩ ወደነገስታት መንደር እየተመለሱ ነው ...የነገስታት መንደር ደብሯቸዋል በትንሽ በትልቁ ንዝንዝና ጭቅጭቅ ይበዛል፤ ባንዲራ ላይ ለምን ኮከብ ተቀመጠ ብለው አጼ ቴዎድሮስ መለስን ካኮረፉ አንድ ወር አለፋቸው ሚኒሊክም ቢሆኑ የሆዳቸውን በሆዳቸው መያዝ የሚችሉ ስለሆኑ እንጅ በንዲራው ጉዳይ አቶ መለስ ላይ ሆዳቸው ሻክሯል ። ቀዳማዊ ኃ/ስላሴ «ካልጠፋ አንበሳ የኮከብ ያውም ወልጣ ቀኝ የሆነ ኮከብ ማስቀመጡን ምን አመጣው » ብለው ከአንገት በላይ ነው መለስን ስላም የሚሉት

....ልጅ እያሉ ብቻ የቤተሰቦቹ ችግር እንዳልገባው ህፃን እንዳሻው ይናገራል!! አጼ ይኋንስ በበኩላቸው ከመለስ እንዳይሆኑ ነገስታቱን በተለይ ቴዎድሮስን ፈርተው ከነገስታቱ እንዳይሆኑ የመለስ ነገር እያሳዘናቸው መሃል ሰፋሪ ሁነው በዝምታ ከረሙ!! አቶ መለስ ወደነገስታት መንደር ሲሄዱ ወደሲኦል የሚወርዱ ነው የሚመስላቸው... ቴዎድሮስ ፊት ላይ የሚነደው እሳት፣ ሚኒሊክ ፊት ላይ የሚታየው ጥልቅ አስፈሪ ዝምታ፣ የሃይለ ስላሴ እንደዝናብ ፀሃይ ያለየለት ስሜት፣ የይኋንስ መጨናነቅ ..«ኤጭ ሰማይ ቤት ብሎ ነገር » አሉ መለስ ድንገት .... አጠገባቸው ሰው እንደነበረ ያዩት ከተናገሩ በኋላ ነበር ....አንድ ጎልማሳ ፀጉሩ ላይ ሽቦት ጣል ያደረገበት አረማመዱ ግርማ ሞገስ ያለው የገጠር ሃብታም የሚመስል ሰው ከመለስ ኋላ እየተከተላቸው ነበር :: አቶ መለስ ብቻቸውን ሲወሩ ስለሰማቸው እፍረት ቢጤ ተሰምቷቸው ....

«ስላም ዋልክ » አሉት

«እግዚሃር ይመስገን እንደምን ዋሉ ጌታየ» አለ ሰውየው በፍፁም አክብሮት

« ትንሽ ሃሳብ ቢጤ ገብታኝ እኮ እንደእብድ ብቻየን እያወራሁ.....»

« አይ ጌታው ... ሃሳብ ምን ይፈይዳል ...ሁሉንስ ጣጥለነው መጥተን የለ ከእንግዲህ ማረፍ ነው እንጅ»አለ ሰውየው ጨዋታ አዋቂ ቢጤና ቀለል ያለ ሰው ነው::

«ሰማይ ቤት እንዴት ነው»አሉ መለስ ጨዋታ ለመክፈት ያህል

« ምን ጥያቄ አለው መልካም ነው»

«አንዳንድ ሰወች ነፃነት የለም ዘላለማዊ እስራት ነው ይላሉ.....»

« እነማናቸውሳ እንዲያ የሚሉት ጌታው »

መለስ ለመናገር እያቅማሙ « አንዳንድ ኢትዮጵያውያን ...»

« እኔ ወዴት ሂጃል ልሳቀው እናንተ ሆየ .....ሆሆ ...ድልዳል ሲሏት አመድ አሉ...» አለና በሳቅ ፈረሰ ሰውየው

« ምን አሳቀህ ...»

« ነፃነት አጣን ያሉት ኢትዮጵያውያን ናቸው የሚያስቁኝ ጌታው ....ሆሆ! አሁን ማን ይሙት ....»

«ቆይ አንተ ተመችቶሃል? ሌላው ቢቀር ሞት እንኳን የሌለበት አለም ዝም ብሎ መኖር ስልጣን የለ ትምርት የለ በዛ ላይ ንዝንዝ ከዚህ እሳት የሚንቀለቀልበት ትል የሚርመሰመስበት ሲኦል ይሻላል !»አሉ አቶ መለስ እሳቸው አብዮት እያሰቡ እንዲህ ስለሰማይ ቤት ምቹት የሚሰብክ ሰው በማግኘታቸው ተበሳጭተው

« ሃሃሃሃሃሃ ለካስ እርሰዎም ኢትዮጵያዊ ነወት ሃሃሃሃሃሃሃሃ» ሰውየው ጭራሽ ሳቁ ባሰበት

« ሳቅህ አልገባኝም ....ምንድነው ....የ የ የሚያስቅህ ....» አሉ ::»ሊሉ የፈለጉት እንኳን «የሚያስገለፍጥህ» ነበር !!

« ሲኦል ሲሉ ጊዜ ነዋ ጌታው»

« ሰኦል ምኑ ያስቃል »

« ጌታየ ሲኦል እሳት ያለበት ትል የሚርመሰመስበት ማለት ምድር ላይ ቀረ ...ሲኦልንም ገነትንም ተሸክመናት ነው የምንኖረው

እርሰወን የሚከተለውት የምድር ስራውት ነው እኔንም እንደዛው ..... »

« ለመሆኑ አንተ የመጣሃው ከየት ነው » ሲሉ መለስ ሰውየውን ጠየቁት....

«ከጎዣኖ»

« ጭራሽ ከጎዣኖ መጥተህ ነው ሲኦል የለም የምትለው ....»

« ሃዲያስ ጎዣኜ እውነት ቢናገር ምን ነውር አለው »

«እኔ አንተ ሰው ነገር አጠምዝዝ ... ሃይማኖቱን ከሚያጠብቅ አገር ማለቴ ነው ::ከሆነስ ሆነና ስራህ ምን ነበር ምድር ላይ ...

ሰውየው ሳቅ እያለ « ተቀዋሚ!!» ሲል መለስ

« የምን ተቀዋሚ?» መለስ ደንገጥ ብለው ጠየቁ ....ጎዣኜ ተቀዋሚ በአይምሯቸው እያሰላሰሉ .... «ዶ/ር ብርሃኑ ነጋ .....ልደቱ አያሌው ... መራራም ኦሮሞ ነው ....ማን አለ ጎዣኖ ...»እያሉ ሲያወጡና ሲያወርዱ

«እኔ የምቃወመው ግፍና ጭቆናን ነው አንዱ የበታች አንዱ የበላይ አንዱ ታላቅ ዘር ሌላው ወራዳ ዘር ነው የሚሉትን ....»

« እኮ የየትኛው ፓርቲ አባል ነህ»

« ፓርቲ ደሞ ምንድን ነው ጌታው »

« ፓርቲ ማለት መሃበር ነው ::የፖለቲካመሃበር!! ...አንድ አይነት የፖለቲካ አመለካከት ያላቸው ሰወች ተሰብስበው የሚመሰርቱት»

« ሃዲያ ተመስርቶ ምን ይሰራል ይሄ ያሉት መሃበር እንደሰንበቴ ጠበል ጣዲቅ ያለ ነው ;»

« ገዥውን መንግስት ወይም የነገሰውን ንጉስ ሲሳሳት ይቃወማል ትክክል ሲስራ ይደግፋል ...ዋና አላማው በስልጣን ላይ ያለውን ገልብጦ ስልጣን መያዝና የተሸለ ነገር ለህዝብ መስራት ነው»

« አሁ...ሃዲያ መንግስት ልገልብጥ ታለ ሽፍታ ነዋ !...የሽፍታ መሃበር አይሉኝም»

« እንደፈለክ በለው ዋናው ነገር አንተ ተደራጅተህ ነበር ወይስ እንዴት ነው»

«ጌታው እኔ የማንም አባል አይደለሁም የማይዋጥልኝን ለመቃወም ስብሰባ አልጠራም እዛው ፊት ለፊት ልኩን እነግረዋለሁ!

ለዛ አይደለም ህዝቡ እብድ ጉድ ብሎ ያገለለኝ »

«ቆይ አንተ ማነህ»

« እኔማ ካሳ ዳምጤ ነኝ ... «ጉዳ ካሳ» አሉኝ ጉዳቸውን የዘከዘኩባቸው

« እችን ይወዳል መለስ! .....ሰው ጋር መስሎኝ የማወራው አንተ ልብ ወለድ ላይ ያለህ ገፅ ባህሪ አይደለህም እነዴ ?እነዴት እዚህ መጣህ አሉ መለስ መንገዳቸውን አቁመው ጉዳ ካሳን እዩት ?»

«ምድር ላይ በመጣፍም በሊቅ አፍም የተፈጠርን ገፀ ባህሪያት ለፍርድ ቀን መምከራችንን መዝከራችንን ልንመሰክር እዚህ ህያው ሁኑን እንኖራለን ....የደራሲወች መንደር ያሁሉ ሰው ደራሲ ብቻ ይመስለወታል ጌታው ....የለም የለም ደራሲ ከነፈጠረው ህዝብ ነው የሚመጣው:: በሰማይ ቤት ደራሲ ምድር ላይ በፈጠራቸው ታጅቦ ሲኖር ነብስ ገዳይ ምድር ላይ በገደላቸው ተከቦ በሰቆቃ ይኖራል ሲኦልም ገነትም ስራችን ነው ያልኩዎት ያንን ነው »

«አሁን የት እየሄድክ ነው ታዲያ;» አሉት መለስ

« እዚህ ላይ አንድ ወዳጅ አለኝ እሱ ጋር አምሽቶ ልመለስ ነው .....እንዴት ያለ ሰው መሰለውት ጌታው እንዲህ እንደርሰዎ የተማረ ሊቅ ነው!! አነጋገሩ መቸስ ፍሬ ፍሬዋን ...ፍሬ ፍሬዋን ነው! ደፈረኝ አይበሉኝና ባስተዋውቀው እንዴት መልካም መሰለውት»አለ እንግዳው አቶ መለስን ባክብሮት እየተመለከተ አቶ መለስ የማያውቁት ለዛውም የልብ ወለድ ..ሰው ጋር ተከትለው መሄድ ባይፈልጉም በጊዜ ነገስታት ሰፈር ሂደው ተፋጠው ከማምሸት ይሻለኛል በሚል ጉዳዩ ካሳ ጋር ወደተባለው ሰው ሰፈር አቀኑ ለዛውም ለአብዮቱ የሚጠቅም ሰው አገኝ ይሆናል ሲሉም አሰቡ!

እግዜሩም ተንኮል መሳይ ግጥጥሞሽ አቀናብሮ ጉዳዩን ማየት ሳያዝናናው አይቀርም .....እንዴት ማለት ጥሩ ነው .....

ጉዳዩ ካሳ ከፊት እየመራ ያማረ መናፈሻ መሰል ግቢ ውስጥ ወደተሰሩ ቤቶች አቶ መለስን ወሰዳቸው ከቤቶቹ ወደአንዱ ከደረሱ በኋላ ጉዳዩ ካሳ አንኳኳ አቤት አለ አንድ ለስለስ ያለ ድምፅ ....ተያይዘው እንደገቡ መለስ ፊታቸው የቆመውን ሰው ሲያዩ

በድንጋጤ ደነዘዙ ! በምን ሂሳብ በየት በኩል በተቆጠረ ጉርብትና እንደተወዳጁ ባይገባቸውም እነሆ የጉዳዩ ካሳ ንደኛ ፕ/ር አስራት ወልደየስ ሁነው መለስ ፊት ቁመዋል!! ይሄ ጉዳዩ ካሳ ጉድ ይስራውና ጉድ ውስጥ ከተተኝ ሲሉ አሰቡ በልባቸው:: ፕ/ር አስራት እረጋ ባለ ድምፅ « ግቡ አረፍ በሉ » አሉ ፈገግ ብለው :: አቶ መለስ ግራ ገባቸው ይሄ ሰው አውቆኛል ወይስ እረስቶኝ ነው እያሉ በሩ አካባቢ ያለ ወንበር ላይ አረፍ ሊሉ ሲሉ « ተዋወቅ እኒህ አስራተ ይባላሉ እኝህ መንገድ ላይ ተገናኝተን ነው እኔም ስማቸውን አላውቀውም ሃሃሃሃሃ » አለ ጉዳዩ ካሳ የአቶ መለስን ስም ያን ሁሉ መንገድ ሲመጡ አለመጠየቁ ገርሞት..... ፕ/ር ለትውውቅ እጃቸውን ከፈገግታ ጋር ሲዘረጉ መለስ እረስቶነጋል ብለው እፎይ አሉና እጃቸውን ዘረጉ ...ፕ/ሩ ግን የዋዛ አልነበሩም ፈገግታ ከፊታቸው ሳይደበዝዝ « አቶ መለስ እንኳን ደህና መጣህ » አሉ ::

\*\*\*\*\*

ፕ/ር አስራት አቶ መለስን በትዝብት እያዩ « ኢትዮጵያ ደህናናት » አሉ «አወ እንደድሮው እንዳትመስለውት መንገዱ መብራቱ ውሃው ኢንዱስትሪወች ...ብቻ በጣም ተለውጣለች»

« ህዝቡን ምነው እረሳሃው ...ህዝቡ ደህና ነው ....» ፈገግ አሉ

« ያው ለህዝቡ አይደል ሁሉስ ....ያው መንግስት ጋር ተባብሮ ድህነት ጋር ጦርነት ገጥሟል ...ጦርነቱ ሲፋፋም ነው ድንገት የመጣሁት»

« ሃሃሃሃሃ አንተ ጦርነት ብዙ አትወድም ሲፋፋም ዞር ትላለህ ይሉ ነበር ድሮም»

«ያው የተፈፈጥሮ ጉዳይ ነው ! ሞት .....»አሉ አቶ መለስ የፕ/ር አሽሙር ገብቷቸዋል

« እና አገር እየለማ ነው ብልኛ.....»

« አወ ...ሆስፒታል ትላላቅ እርሻወች ....የአየር ማረፊያ .....ትምህርት ቤቶች ....ሆቴሎች .....»

« አቶ መለስ ይሄኮ መሪ ስትሆን ልትሰራው ሚገባህ ግዴታህ ነው እንደጀብዱ መንገድ



ሰራሁ ውሃ ተከልኩ እያልክ ልታወራው አይገባም.... ታዲያ ይሄን ካልሰራህ ምን ልትሰራ ኑረዋለህ» አሉ አቶ አስራት አሁንም ፈገግ እያሉ

«... ትልልቅ የኤሌክትሪክ ሃይል ማመንጫወች .... ባቡር ... ኮንዶሚኒየም ቤቶች ....»

« እኔ በህግ አቶ መለስ ....»

« ....በብሄራዊ ስሜት ህዝቡ ተነቃንቆ ....በልማት ስራ ላይ በሰሰሰሰሰሰሰሰሰሰው .....»

« እንዴ አቶ መለስ እዚህ ግምገማ እያካሄድን አይደለም ዳግም ስለማንመለስባት እናት አገራችን በንስሃ ስሜት እያወራን ነው ..... ህዝብን በብሄራዊ ስሜት ማነቃነቁ አይደለም ዋናው ቁም ነገር መሰረታዊ ብሄራዊ ጥቅምን ለእያንዳንዱ ብሄር ለእያንዳንዱ ግለሰብ እኩል ማዳረሱ ላይ ነው»

« ይሄ እኮ ነው ችግርዎ ፕ/ር! አሁን ይሄ ዳር ዳር ገብቶኛል <አማራው ተጎዳ ትግሬው ተጠቀመ > የሚል የሰነበተ አጀንዳ ላይ ክርክር ሊከፍቱ ነው»

« ሃሃሃሃሃ የአቦየን ቅጠል የበላች ፍየል ያስለፈልፋታል አሉ» እኔ ስለዘር ስለጎሳ አይደለም ጥያቄዬ ስለብሄራዊ ጥቅም ነው .... »

« አገራችን ደሃ ናት ከየት አምጥተን ነው እኩል የምናካፍለው »

« ያለውን በፍትሃዊነት ማካፈል ካልቻልክ ቢኖርህም አታካፍልም»

« ማን ተበደለ የትኛው ብሄር አድሎ ተፈፀመበት ሁሉም ቦታ መንገድ እየተሰራ ነው ልማት ሁሉም ክልሎች ላይ እየተስፋፋ ነው

ርሃብ ድራሹ ጠፍቷል ቢበዛ ድርቅ ነው ያለው ስኳር ቀምሰው የማያውቁ ዛሬ ስኳር መቅመስ ጀምረዋል ....»

« ኤዲያ ላንች ብርቅሽ የዘንጋዳ ሙቅሽ አሉ.....ስኳር ትላለህ እንዴ የኢትዮጵያ አርሶ አደር ከንሮው ማር እየቆረጠ አላፊ አግዳሚውን ብሉልኝ ሲል የኖረ ነው ስከዋር አቀመስኩት እያልክ አዋጅ አትለፍፍ»

« ሁሉም ማር ሲበላ አልኖረም ፕ/ር ይሄ ጭፍን አድናቆት ድህነታችንን አይደብቅልንም»

« እኔስ ምናልባት ሁሉም ማር ስለማይበላ ማር አይተው የማያውቁትን ወደላይ ከማሳደግ ይልቅ ባለ ማሮቹን ወደታች ጎትቶ ስኳር እንዲቀምሱ ማስገደድን ልማት አትበለው ነውኮ የምልህ»

« ብሄሮች እንደሚሉት እንዳያድጉ የተደረገበት አጋጣሚ የለም ...ይሄ ተራ ወሬ ነው»

« ጥሩ ሲጀመር አንተ ለብሄሮች ማን ተከራካሪ አደረገህ....ብሄሮች በሉ ጠጡ ብለህ አስተርገዋሚ አትሁን ብሄር ያልካቸው እራሳቸው በላን ጠጣን ይበሉ .... ካድሬወችህ ጋዜጠኞችህ ህዝቡ እንዲያወራ ፋታ ይስጡት !! መንገድ ያልከው ነገር ተራ ጉዳይ ነው ማንም ኢትዮጵያዊ መንገድ በመሰራቱ አይከፋም ....ጥያቄው መንገዶቹ ወዴት ያመራሉ ማንስ ነው ባማረ መኪና ሽር ጉድ የሚልባቸው ነው »

« ህዝቡ ነዋ ማንም በተሰራው መንገድ እንዳትሄድ ያለው የለም » አሉ አቶ መለስ የፕ/ር አስራት አካሄድ አላምር ብለዋቸው

«...ጥሩ ... የብሄሮች እኩልነት ማለት አንዱ ብሄር ጠግቦ ከበሮ ሲደልቅ ሌላው እንዲመለከተው ቴሌቪዥን ጣቢያወችን ማስፋፋት ነው ላንተ ...የአንዱ ጎተራ በእህል ሲሞላ የሌላው ያዛጋ ... የሁሉም ብሄር አባቶች እና አያቶች ደማቸውን የፈሰሱባትን አገር አፊሴላዊ ጀግና ይሄንኛው ብሄር ብቻ ነው ብሎ በመአረግና በስልጣን ማንበሽበሽ ነው.... ለዛውም በችሎታ ሳይሆን አይን ባወጣ ዘረኝነት....»



« አሃ! ፕ/ር አስራት! ደደቦች ናችሁ ካለችሎታችሁ ነው ስልጣኑን የያዛችት እያሉ መሰለኝ»

« በመሰረቱ አንድን ብሄር ደደብ ወይም ሙህር ነው ማለት አይቻልም። ይሁንና በርካታ ደደቦች ከአንድ ብሄር ሊወጡ ይችላሉ ምሁራንም እንደዛው ።» የስልጣን ማማ ጫፍ ላይ የተቀመጠው የኔ ወገን ነው» በሚል ፅንፍ የለሽ ትምክት ከጠላ ቤት እስከአለም አቀፍ መድረኮች የሚደነፋ የፍቅርና የአንድነት ፅዋ የሚደፋ መኖሩን ያመለክታል ፤ ተጨቁኛለሁ ተገናኝታለሁ ብሎ ሳር ቅጠሉን የሚረግም ገፍቶኛል ያለውን ብሔር አልያም አገዛዝ ለማጥቃጥ አገርንም ደርቦ የሚያንቋሽሽ በምንም ነገር ላለመስማማት ከራሱ የተማማለ የሚመስልም ይኖራል። እነዚህ ሁለት አመለካከቶች ከዳርና ዳር አገራችንን እንደበሬ ቆዳ ገድግደው ከማስጨነቃቸውም በላይ ከኛ ያልሆነ ከሰይጣን ነው አዋጅ እያስነገሩ ስንቱን ሚስኪን ፍዳውን አብልተውታል!!»

« የሚሉት ነገር የድርጅትንና የአንድ ብሄርን ስም ማጠልሸት ካልሆነ ሌላ ትርጉም አለው ማለት አልቻልም»

«ሃሃሃሃሃ .... ኢትዮጵያ ውስጥ አንድ ብሄር እየመረጠ የሚወጣ ሎተሪ አለ እነዴ ... በግልፅ የሃብትና የስራ እድል እነማን እጅ እንዳለ አታውቅም መለስ ተው እንጂ ! አንተው እራስህ ልትቆጣተራቸው ያልቻልካቸው ስንቶች ነበሩ ....»

« ስልጣን እና ሃብት ምን አገናኘው ለህዝብ ስላገለገልን ስማችን ይብጠለጠላል ....» አሉ አቶ መለስ ድምጻቸው ግን የወትሮው አልነበረም!!

« አየህ አቶ መለስ ስልጣን መጥፎ ነው !! ደሃ ስትሆን ድህነት ያሯሩጥሃል ባለስልጣን ስትሆን ግን ሃብት ያሳድደሃል፤ ብር ይከተለሃል ፤አዳኒያ እግርህ ስር ይልከሰክሳል!! ፈተናው ብዙ ነው ፈተናውን ከወደክ ብቻህን አትወድቅም ህዝብ ይዘህ ትወድቃለህ ያውም ያመነህን ባያምንህም የሚከተልህን። ማንም ሳያየኝ ቆንጦር ላድርግ ብትል እንኳን ለመቆንጦር የላከው እጅህ ብር ብቻ ሳይሆን ስምና ክብርህን የህዝብ እምነትና ፍቅር የሚያቆሽሽ አባራ ዘግኖ ይመለሳል! ወዲያው ህዝብ በየጓዳው ሲያስነጥስ ይሰማሃል ....እችን ጉንፋን በየትኛውም ማስተባበያ አታድበሰብሳትም .....የመነተፍከው የህዝብ ሃብት ባንክ አስቀምጠኸው ከሚያስገኝልህ ወለድ በላይ በህዝብ ሃሜት ከዋናው በላይ ይወልዳል ....እክሌ እዚህ ባንክ ይሄን ያህል ቢሊየን ብር ደብቋል ይለሃል ....

አውርቶ ብቻ ዝም አይልም ...ደሃ ነህና ህዝብህን ለሆነ ጉዳይ « አዋጣ » ማለትህ አይቀርም ያኔ ይከፋዋል ህዝብህ ከምር ይከፋል!! ያዋጣው ገንዘብ የአንተ የብር ክምር ላይ ጠብ ሲል ይታይዋል .... ከዩኒቨርስቲ ሲመረቅ በገዛት ሱፍ ለዛውም ሱሪው የወየበ .. እየለበሰ ፋይል ጋር የሚኖረው ህዝብህ ይከፋዋል ...ግርጌው ቀበኛ እንደበላው ጨርቅ የተተፈተፈ ጅንስ ሱሪ ለብሶ፤ በስንት መከራ ስራ ቢጤ ያገኘ ወጣህ ይከፋዋል ....ማርና ወተት ምድርህ ላይ ይልከሰክሳል ያልከው ህዝብህ አንጀቱ በአምሮት አሲድ ሲያጎርፍ ይከፋዋል.... ልጆችህ መንገድ ላይ የተኳተረ ውሃ በሚያማምሩ መኪኖቻቸው ረጭተውበት የሚያልፉት ታክሲ ጠባቂ ህዝብህ ይከፋዋል.....የምትሄድበት መኪና ከውጭ ወደውስጥ ባያሳይም ህዝብህ ያይሃል ያውቀሃል!! አንተ ግን ከውስጥ ወደውጭ ህዝብህን እያየኸውም አታውቀውም .....አመፁን ተወው ትግሉን ተወው ዝም ብሎ የሰራሃውን ብትስራ እንደባለድ ዳር ቁሞ የሚያይህ ህዝብ እኮ ስታልፍ ስታገድም ርግማኑን ያልጎመጉማል!! <እየውልህ የእግዚአብሔር እጣ ፋንታ ህዝቡ ነው> ይላል የክርስቲያኖች መፅሃፍ ቅዱስ

[illegible]

አቶ መለስ ወደ ፕ/ር አስራት ጠጋ አሉና « ፕ/ር! እኔና እርሶዎ የተለያዩ አመለካከት፣ የተለያዩ እሳቤና ባህሪ እንዳለን ግልፅ ነው ግን ...በአንድ ነገር የምንስማማ ይመስለኛል .....እሱም ላመንበት ነገር ወደኋላ አንልም!! ምድርም ላይ እያለን ሁለታችንም እግራችንን ከተከልንበት የአመለካከት ድንበር ላይ መነቃነቅ አቅቶን ነው የሆነው ሁሉ የሆነው!! ...ገላጋይ አጥተን ሁሉም ድንጋይ የሚያቀብል ...»

« እስቲ ወደነጥብህ.... አቶ መለስ »

« .... ልነግረውት እኮ ነው .... ከዛ በፊት ግን ልጠይቀውት፣ አንድ እድል ተሰጥቶታል ወደኢትዮጵያ ቢሄዱ ምን ያደርጋሉ ?»

« አሁን ኢትዮጵያ ላይ ገዢ ማነው? »

«ኢህዴግ »

«እንግዲያውስ መሄድ አልፈልግም !!»

«እሽ ሌላ መንግስት ነው እንበል» አሉ አቶ መለስ ሊያማትቡ እየቃጣቸው

« ጥሩ.... አንተም ወደምድር ትመለሳለህ ወይስ ብቻየን ነው የምንሄደው? »

« ማለት....በቃ ..እኔም እርሶዎም ምድር ላይ ብንመለስ.....»

« ጥሩ ....ሁለታችንም ብንመለስና... ኢትዮጵያ "ፍትሃዊ በሆነ መንግስት" እየተዳደረች ብትጠብቀን ማለት ነው?»

«ትክክል!! » አሉ አቶ መለስ ለመልሱ ጓጉተው

« እንደዛ ቢሆንም ...» አሉ ፕ/ር.. ፊታቸው በደስታ በርቶ አይኖቻቸውን ጨፍነው ሁለት እጆቻቸውን ወደሰማይ ዘርግተው «እንደዛ ቢሆን....የመጀመሪያ ስራየ እርሶወን ፍርድ ቤት መገተር ነበር!! ...ያው ፍርድ ቤቱ ለሰሩት ግፍና በደል ሞት ስለሚፈርድብዎ እርሶወ እኔን ሸኝተው ይመለሳሉ!! እኔ አገሬ ላይ ቀሪ እድሜን የናፈቀኝን ነፃነት እያጣጣምኩ...ሁሉም በስራው ልክ የሚጠቀምባት ... አገሬን ...እንደጧት ፀሃይ እየሞኪት ...ወጣቶቿ ጥለዋት የማይፈረጥጡባትን አገሬን ... ጥጋበኛና ጉቦኛ አስመሳይና ዘረኛ ባለስልጣናት የማይፈነጩባትን አገሬን እያያሁ ....እውር ፍርድ ቤት አካለጎደሎ ዲሞክራሲ እጁ የሰለለ ህገ-መንግስት «ኮማ» ውስጥ የገባ የምርጫ ቦርድ ሳይሆን የፍትህ ክንዱ ግፈኞችን የሚደቁስ፣ እውነት ሳትወጣ መደሻው ጠረንጴዛ የማይደቃ ፍርድ ቤት ያለባት አገሬን ...«ህዝብ ብሏል» የተባለለት ሳይሆን ህዝብ በትክክል ይሁን ያለው ህገ መንግስት ያለባት አገሬን ...በአንድ አይኑ የባለስልጣን ቁጣ በሌላኛው አይኑ የወንጀለኛ መቅጫ ህግ እያየ የማይፈርድ ዳኛ ያለባት አገሬን እያየሁ... በቃህ እስካለኝ እኖር ነበር!!» አሉና ግን ምን ያደርጋል ....በለው ዝም አሉ...

አቶ መለስ ስለአቢዮታቸው እያሰቡ « በቃ ይሄው ነው ምኞትዎ ?...»አሉ

« ሌላ ሌላ .....አዎ!! ...ሁልጊዜ እሁድ እሁድ የእርሶወን ባለስልጣናት ቃሊቲ እስር ቤት እየሄድኩ እጠይቃቸው ነበር። ሁሉም መታጎራቸው ስለማይቀር ....»

« ፕ/ር ሰማይ ቤት አስደስቶታል»

« በሚገባ! ማንም ሲገፋ አላይም ...ማንም ሲራብ አላይም ...ማንም ሲታሰር አላይም...»

« ፕ/ር ሁላችንም እኮ እስረኛ ነን እንደውም የዘላለም ይሄ እንዴት አይታይዎትም»

«ሃሃሃሃሃሃሃሃ»

«ምን አሳቀዎት»

« እስር ያስጠላል አይደል »

« በጣም»

« ይሄንን ስታስፈፅም ነው የኖርከው !! በቂ ባልሆነ ምክንያት ስታስር ከኖርክ አንተንም ያሰረህ በቂ ምክንያት ያለው አይመስልህም»

« እኔ ማንንም ካለበቁ ምክንያት አላሰርኩም የማሰርም ስልጣን አልነበረኝም ...የአገርን ሰላም የአገርን ደህንነት የማስጠበቅ ህዝባዊ ሃላፊነት ነበረብኝ :: ህገ መንግስቱን የጣሰ ማንም ሰው ከየትም ይምጣ የትኛውም የትምህርት ደረጃ ይኑረው በሃገሪቱ ህግ ይዳኛል»

« ..የትኛውም ስልጣን ቢኖረውስ»

«እባክዎ ፕ/ር አያላግጡ እያወራን ያለነው ስለሃገር መሰለኝ»

«አአአአ ስለሃገር ሳይሆን ስለኢትዮጵያ ነው»

«ኢትዮጵያ አገር አይደለችም እንዴ»

« አገር ማለት ምድሯ ላይ የተወለዱ ሁሉ ንብረት ናት ካልን ኢትዮጵያ አገር ለመሆን ህዝብ የቀራታል»

«ህዝቡ የት ሄደ ያውም በቋንቋ በባህል በታሪክ ሃብታም የሆነ ህዝብ ያላት አገር መሆኗን ማንም ይመሰክራል»

« ልክነህ ማንም ይመሰክራል ህዝቡ ራሱ ግን አይመሰክርም..ህዝቡ የለም እኮ ሸፍቷል አረብ አገር የሚሉት ጫካ ሴቱ ዘምቷል፣ ወንዱ.....»

« የሰው ልጅ የፈለገበት አገር ሂዶ የመስራትም ሆነ የመኖር ሰበአዊ መብቱ ሊከበር ይገባል »

«መብትን ተጠቅሞ በምርጫ መሄድ ሌላ በድህነት ካልሾ ተጠልዞ አገርን ጥሎ መሄድ ሌላ»

«ፕ/ር... ለምን ሁሉን ነገር ያጨላልሙታል... ለምን እኛ ላይ ሲደርስ ሌላ አገር ሂዶ መስራት ብርቅና ድንቅ ይሆናል . ስንትና ስንት ህዝብ ካንዱ አገር ወደሌላው እየሄደ ይኖር የለም እንዴ...በብዙ ሽ የሚቆጠሩ ቻይናውያን በመላው አለም አገራችንን ጨምሮ ተሰራጭተው እየሰሩ አይደለም እንዴ...»

«አቶ መለስ ! ስለመሄድ አይደለም የማወራህ ... ሳይፈልጉ ስለመሄድ ነው ...!! ደግሞስ ከሌላው አለም ወደአገራችንም ሆነ ወደ ሌላ ገር የሚሄዱ ዜጎች እንደኛ ተዋርደውና ሰበአዊ ክብራቸው ተረግጦ ነው እንዴ የሚኖሩት....በታሪክ ከውጭ አገር ወደ ኢትዮጵያ ሂዶ የተዋረደ ሰው ያውቃሉ....የነብዩን መልእክተኞች ተቀብላ አርዳና ጋርዳ ያኖረች አገር ልጆቻዋ ከፎቅ እየተወረወሩ እንደሌባና ቀማኛ እየተሳደዱ ነው ዛሬ .....

የአገሪቱ ቁስ ከትምህርት ቤት ትምህርት ቤት በእግሩ ሲንከራት ስለእመብርሃን እያለ በቁራሽ ርሃቡን እያስታገሰ ያገኘውን ቅስና እየናቅን አገሩ ላይ መክለፍት ሲያሳድድ የኖረ እዚህ ግባ የማይባል የፈረንጅ ዲያቆን አገራችን ላይ በክብር የነገሰታት አማካሪ ሁኖ ሲንደላቀቅ ነው የኖረው ! ወርቅ ቢያነጥፉላቸው ዞረው የማያዩ ሴት ልጆቻችን ሰይጣንም ቢሆን አግብቶ ከዚች አገር ያውጣን ፡ እያሉ አይደለም እንዴ.....»

« ይሄ ከግል ስነምግባር ጋር የተያያዘ ጉዳይ ነው ... »

«የቱ ነው ከግል ስነምግባር ጋር የተያያዘ ጉዳይ »

«የሴት እህቶቻችን»

« ምኑ ላይ ነው የስነምግባር ችግርነቱ »

« ሴትነትን የችግር መፍቻ ቁልፍ አድርጎ የመጠቀሙ አመለካከት ነዋ !!...በየትኛውም



አገዛዝ ታይቶ በማይታወቅ ሁኔታ ለሴቶች መብት ታግለናል!! ሴቶች ላይ ተጭኖ የኖረው የባርነት ቀንበር ከባድ ከመሆኑ ብዛት ምንግስትና ህዝብ ተባብረው እንኳን ባንዴ ሊያወርዱት አልቻሉም። ሴቶችን ከወንዶች ጭቆና ቀርቶ ከራሳቸው «የእንችልም» እሳቤ ማላቀቅ ራሱን የቻለ ከባድ ስራ ነው!! ከንዳ ወደትምህርት ቤት ወደስራ ብሎም ወደስልጣን እና ወደታላላቅ ሃላፊነቶች ሴቶችን ማምጣት ፈተና ነበር ለእኛ ። ቢሆንም ወደዚህ እስከመጣሁበት ጊዜ አበረታች የሆኑ ለውጦች አይተናል ....»  
 «አቶ መለስ»  
 «አቤት ፕ/ር...»  
 « ሰለቸኸኝ !!....»  
 «እንግዲያውስ ልሂድ» ብለው ከተቀመጡበት ተነሱ አቶ መለስ  
 « ሰለቸኸኝ እንጅ ሂድ አላልኩም»  
 « አይ እኔም እርስዎ ስለሰለቸኝ ብሄድ ይሻላል ብየ ነው» አሉ እልህ በሚመስል አነጋገር።  
 «ሃሃሃሃሃሃሃሃሃሃሃ...ኖ! ርእስ እንቀይር ማለት ነበር የእኔ ሃሳብ ሶሪ ስላስቀየምኩህ »  
 « አሁን መሄድ አለብኝ !!! ባይሆን ሌላ ቀን እንገናኛለን »  
 « ጥሩ ከመሄድህ በፊት ግን አንድ ነገር ልጠይቅህ ይሄ ሰማይ ቤት ነው እውነትን ደበቅን አልደበቅን ዋጋ የለውም ...እንዴው ከኢሃዴግ ባለስልጣናት በጣም የምትጠላው እና በጣም የምትወደዳቸውን ንገረኝ እስቲ»  
 አቶ መለስ ጥያቄው አሳቃቸው ሳቁን እንደቀልድ ጀመሩትና የሆነ የሆነ ነገር ትዝ እያላቸው ሰማይ ቤት ከመጡ ጀምሮ ስቀው የማያውቁትን ሳቅ ሳቁ « ሃሃሃሃሃሃሃሃ ሂሂሂሂሂሂ.....»  
 (ይቀጥላል)

April 10, 2013

**ጠ/ሚንስትር መለስ በሰማይ ቤት (ምናባዊ ወግ)**  
**( አሁንም ክፍል አስራ አንድ ላይ ነን)**

ባጭሩ ባለፈው ወጋችን ጠ/ሚንስትር መለስ ፕ/ር አስራት ጋር የሞቀ ክርክር አድርገው እንደነበር አውስተናል። ቀታዩ እነሆ....  
 በሰማይ ቤት ነገስታት የሚያርፉበት ቦታ ሌላው ተራ ህዝብ ከሚያርፍበት ቦታ ይለያል።  
 በሩ ላይ ክንፉ ከኮተቤ አቃቂ የሚደርስ መለአክ ጎርደድ ጎርደድ እያለ ይጠብቃል !! አቶ መለስ በዚህ ግቢ ለሁለት ወራት ሲኖሩ እንደፈለጉ ሲገቡና ሲወጡ አይተውት ስለማያውቁ



ዛሬ እንደጆቢራ ፊታቸው ተገትሮ መንገድ ሲከለከላቸው ግራ ተጋቡ! ቀጥ ብለው አዩት ደራሲዎች መንደር ውለው .... መሸት እስከሚል ድረስ ደግሞ ፕ/ር አስራት ጋር ቆይተው ገና መመለሳቸው ነበር! «የምድራዊው ሙታን ችክችክ ሲገርመኝ መለክኩ ደግሞ ምን ፍጠር ይለኛል» አሉና ሲፈሩ ሲቸሩ «ጌታየ ችግር አለ» አሉት አይናገር አይጋገር ዝም!! «እዚህ ውስጥ ነው የምኖረው መለስ እባላላሁ» ዝም!!

« ጠቅላይ ሚኒስትር መለስ ዜናዊ እኮ ነኝ» ዝም ! አልፈውት ሊሄዱ ሲሉ ክንፉን ዘርጋው ....እየተዘረጋ እየተዘረጋ.....አይናቸው ማየት እስኪችለው ድረስ ተዘርግቶ ጫፉ አድማስ ውስጥ ገባ.... አቶ መለስ «የባቡር ሃዲድ በዚህ ፍጥነት ቢዘረጋ ...» ብለው አሰቡና

« ይቅርታ ይሄን ሁሉ ክንፍ የሚያዘረጋ ምን ችግር ችግር ተፈጠረ » ሲሉ ጠየቁ...ዝም!! ስብሃት ገ/እግዚያብሔር ትዝ አሏቸው

እነአብርሃም እነማቴሳላ ጠጡ ካቲካላ

.....ጠጥተውም ዝም ! ዝምምምምም እንደመለክኩ ከንፍ የረዘመ ዝምታ!!

« ለምን አታሳልፈኝም ....» ዝም!!

«የምድራዊት ኢትዮጵያ ጠቅላይ ሚኒስትር መለስ ዜናዊ አስረስ እኮ ነኝ»

«ብትሆንህ?» አስገምጋሚው የመለክክ ድምፅ መለስን ወደኋላ አስፈነጠራቸው

« እሱማ ብሆንም ዋጋ የለውም አልፏል» አሉ ነገሩን ለማረጋገጥ

« ባያልፍስ?» መለክኩ በበለጠ ድምፅ አስገመገመ

«ማለቴ ...ያው...ቆይ ግን ለምንድነው እንዳልገባ የተከለከልኩት? »

«ጠ/ሚኒስትር እዚህ አይገባም» አለ መለክኩ ባጭሩ

"እና ምኖች ናቸው የሚገቡት?"

«ነገስታት ብቻ»

« እኛ አገር የምንተዳደረው በንጉስ ሳይሆን እንደእንግሊዝ እንደ .....በቃ ንጉስ ልትለኝ ትችላለህ!! !የንጉሳዊ አገዛዝ በአገራችን ስለሌለ እንጅ ንጉስ ማለት ነኝ ያው»

« አይመለከተኝም ንጉስ ብቻ ነው እዚህ የሚገባው »

« እና አገር መሪ አይገባም ?»

«ይገባል! ሚኒስትር ሚኒስትሮች ጋር ነው »

«እኔኮ ሚኒስትር አይደለሁም ለምን አትረዳኝም ጠቅላይ ነኝ ....»

« ጠቅላይ ምን»

«ሚኒስትር»

«ሚኒስትሮች ጋር ሂድ»

«ንጉስና አገር መሪ ምን አለያየው 21 አመት አገር መርቻለሁ»

«እኔም 21 አመት አገር መርቻለሁ» አለ መለክኩ 21 አመት አገር መምራት ብርቅ ነው እነዴ በሚል ድምፅ

መለስ በጣም ተገርመው «የት ነው አንተ አገር የመረሃው ደግሞ... እኔ በታሪክም

በአካልም ሰምቸም አይቸም አላውቅም እንዳንት አይነት ...ማለት....» አሉ ክንፉን እያዩ

« ክንፌ ገርሞህ ነው ሃሃሃሃ! ምድር ላይ አገር መሪ የነበራችሁ ሁሉ በአይን ስለማይታይ እንጅ አንዳንዶቻችሁ ጭራ አንዳንዶቻችሁ ቀንድ አላችሁ በጣም አልፎ አልፎ ክንፍ ቢጤ ያላቸውም ነበሩ» አለ ቀልድ በሚመስል አነጋገር

« ቆይ አንተ 21 አመት የመረሃው የትኛውን አገር ነው » አሉ መለስ

«ኢትዮጵያን»

« አ.....ኢትዮጵያ...ኢትጵያ ምድር ላይ ያለችውን ኢትዮጵያ.....»

« አወ»

« ትቀልዳለህ»

«አልቀለድኩም» የተቆጣ መሰለ መለአኩ

«እና ኢትዮጵያን ከመቸ እስከመቸ መራሃት ....»

« ከ 1983 እስከ 2004»

«ይሄ ጊዜ እኮ እኔ ኢትዮጵያን የመራሁበት ነው»

« አይግረምህ! ድፍን አፍሪካ እንደመሪወቿ ግፍና በደል ቢሆን ኖሮ እስካሁን አትኖርም ነበር፤ አንድ ገዢ ስልጣን ሲይዝ አንድ ሃያል መለአክ ህዝቡን ለመጠበቅ ይመደባል ምክንያቱም ህዝቡ ንብረትነቱ የታላቁ ፈጣሪ እንጅ የመሪው አይደለም ::»

አቶ መለስ በመለአኩ ንግግር ተበሳጩ «...ተው እንጅ እና ነገስታቱ ህዝቡ፣ ሳር ቅጠሉ፣ የምትተነፍሱት አየር ሳይቀር የኛ ነው ሲሉ የት ነበራችሁ ... ህዝቡ የሚያመልከውን አምላክ ሳይቀር ነገስታቱ ሲመርጡለት የት ነበራችሁ ...ደርግ ያንን ሁሉ ህዝብ ሲያርደው የት ነበራችሁ ....» አሉና አፈጠጡበት....

« ምነው አቆምክ.....» አለ መለአኩ በትዝብት ፈገግ ብሎ

« ...ሂትለር ያንን ሁሉ አይሁድ ....»

«ቆይ ቆይ ...ከደርግ ቀጥሎ ሂትለር ነበር ኢትዮጵያ ላይ ገዢ የነበረው? ....ስለራስህ ተናገር»

« እኔ ምን አደረኩ...? »

«ቅድም ያልካቸው ነገስታትም እኛ ምን አደረግን ነው የሚሉት....ሂትለር እራሱ እንደዛ ነው የሚለው ....»

«ያው 21 አመት ገዛሁ ካልክ በእኔ የስልጣን ዘመን ..... ያየኸውን ስህተት ተናገር ...በእኔ ጊዜ ነው የሃይማኖት ነፃነት የተከበረው ....በእኔ ጊዜ ነው ሃይማኖትና መንግስት ተለያይቶ የየራሱን ጉዳይ ካለማንም ጣልቃ ገብነት ሲያከናውን የነበረው ለምን እንዳላየ ትሆናለህ....» መለአኩ ፈገግ አለና « ...ባአንተ ጊዜ ነው ሞራል እና ስነ ምግባር የሂወት መንገድ መሆኑ ቀርቶ አንድ የትምህርት አይነት ብቻ የሆነው ....ባንተ ጊዜ ነው ፖለቲካ የሚተነፍስ እየታነቀ ድራሹ ሲጠፋ መገናኛ ብዙሃኑ ሁሉ ስለዘሙት እናስተምር ብለው ዝሙት ህዝብ ውስጥ የዘሩት...ባንተ ጊዜ ነው የወሲብ አብዮት ፈንድቶ ሴት ወንዱ በአሰቃቂ ጥልፍልፎሽ ውስጥ የወደቀው .....ትውልድ በዝሙት የተጥለቀለቀው ... ባንተ ጊዜ ነው ግብረሰዶም ያቆጠቆጠው... »

አቶ መለስ በውስጣቸው « ይሄ መለአክ የግንቦት ሰባት አባል ነው እንዴ » ብለው አሰቡ

« እና አሁን በሩን ትለቅልኛለህ ወይስ ልለስ »

«ተመለስ»

« እስካሁን እዚህ ስኖር ለምን አልተከለከልኩም»

« ነገስታቱ አልከለከሉህም ነበር »

«እና አሁን ከለከሉ »

« አወ እንዳይመጣብን አሉ»

መለስ ቁጣ አሉ እልሃቸው ውስጣቸው ተንተንተን « ስማ!... ገደል ግቡ በላቸው ... ይሄ ተንኮልና ክፋታችሁ ነው አገራችንን ወደኋላ ያስቀራት ብሏችኋል በላቸው .. ፈሪ ቦቅሏቸው ናችሁ በላቸው ወላ አድዋ ወላ መቅደላ ትላላችሁ እንጅ እውነት ፊት ለሴክንድ መቆም የማትችሉ የተንኮል አባቶች ናችሁ በላቸው ..» አሉ በብስጭት እየተወራጩ

«እኔ ነገር አመላላሽ አይደለሁም»

« እሽ አንዴ ፍቀድልኝና እራሴ ነግሪያቸው ልመለስ»

« ጥፋ ከዚህ» መለአኩ ድፍን ሰማይ ቤትን የሚያናጋ በሚመስል ድምፅ አንባረቀ::

አቶ መለስ ቁጣቸው እንደዝንብ መንጋ ግርርር ብሎ ከላያቸው ላይ ሲሄድ ታወቃቸው ::

«እንዳልክ» አሉ በማይሰማ ድምፅ ዙረው መንገዳቸውን ቀጠሉ!! ለረዥም ሰአት መናገርም ማሰብም ተኗቸው እግሮቻቸውን ተከትለው ከተጓዙ በኋላ ድምፃቸውን ቀንሰው

« ምን ያስደነፋዋል ታደያ ፈጣሪ የሰጠውን ስልጣን በስርአት አይጠቀምም...አምባ ገነን...»

አሉና ወደኋላቸው ዞር ብለው ተገላመጡ ወዲያው ቀጥ ብለው ሲያዩ ዙረያውን በንፁህ ውሃ የተከበበ ደሴት ከሩቁ ተመለከቱ ዳሩ ላይ አረፍ አሉና በትካዜ ደሴቱን እያዩ ውሃ በሆነ ሙታን ህዝብ ውሃ በሆነ አለም ውሃ በሆነ መለአክ ውሃ በሆነ ፕሮፌሰር የተከበብኩ ደሴት ነኝ» አሉ!! የማያውቅት ስሜት ወደደሴቷ እንዲሄዱ ገፋፋቸው:: ግን መንገድ የለውም ዙሪያውን ውሃ ነበር!! ከተቀመጡበት ተነስተው ሲንጎራደዱ ሁለት ሰወች ከሀዋላቸው መጥተው በቀጥታ ወደውሃው ሄዱ ምንም እንዳልተፈጠረ ሁሉ እየሳቁ ወደውሃው ገቡ ! ውሃውን ያት አይመስልም...አቶ መለስ ሊጮሁ ብለው ተውትና የሚገርመውን ተአምር ማየት ጀመሩ ሰወቹ በውሃው ላይ እየተራመዱ ወደደሴቱ ይገሰግሱ ጀመረ ...

አቶ መለስ ነገሩን ማመን አልቻሉም መሞከር እንዳለባቸው ወስነው ወደውሃው ተጠጉና ቀኝ እግራቸውን አስቀድመው ውሃውን ረገጥ አደረጉት እንደመሬት ጠንካራ ነው

ደጋግመው ሞክሩና አንድ እግራቸውን አስከተሉ ቀስ በቀስ በድፍረት በውሃው ላይ መራመድ ጀመሩ.... ከዛ ሶምሶማ .....በመጨረሻም እንደእብድ እየሳቁ እሩጫ ጀመሩ::

በውሃ ላይ መሮጥ እጅግ በጣም የሚያዝናና ነበር ሃሳባቸውን ሃዘናቸውን አስረሳቸው::

«የኢትዮጵያ ህዝብ ይህንን ቢያይ ምን ይላል » ሲሉ አሰቡ መጀመሪያ የኢሃዴግ

ባለስልጣናት .... ሃሳቡ አዝናናቸው አባዱላ ገመዳ « እሳቸው የጀመሩትን...» ብሎ ቢሸፍቱ

ሃይቅ ውስጥ ሲዘፈዘፍ ታያቸው ....ሳሞራ ታንክ ይዠ ካልተሸገርኩ ማለቱ አይቀርም

...ስዩም መስፍን ረጋ ብሎ ፊቱን በውሃ ውስጥ እያየ ሲያዘግም አዲሱ ለገሰ ጣናን እንዴት የእግር መንገድ ማድረግ ይቻላል ብሎ ሊጠይቅ ይችላል::

በረከት ስምኦን ለቪኦኤ እንግሊዝኛው ክፍል «ለህዝብ ጥቅም እንኳን በውሃ ላይ በእሳት ውስጥ አልፈን ነው የመጣነው ምኑ ነው የሚያስደንቀው » ሲልም ታያቸው ...

...አቶ ኃይለማሪያም ደሳለኝ ምን ይል ይሆን » አሉና ሩጫቸውን አቁመው ማሰብ

ጀመሩ.... ምናልባት« የኢትዮጵያ ህዝብ ሆይ የተከበራችሁ ሴቶች ፣የተከበራችሁ ወንዶች

...የተከበራችሁ ተማሪወች ፣ የተከበራችሁ ....የጎዳና ተዳዳሪወች....የምታመልኩትን ዛሬ

ምረጡ እኔና ፓርቲያ ግራ ገብቶናል ክርስቶስም በውሃ ላይ ተራምደዋል መለስም

ተራምደዋል...ክርስቶስም ተከተሉኝ ብለዋል መለስም ተከተሉኝ ብለዋል .....ያም ስለኛ

ተሰውቷል ይሄም ስለኛ .....»

ተቀዋሚወችም ዝም አይሉም! ብርሃኑ ነጋ «በውሃ ላይ መራመድ ስለቻልን ብቻ ትርፍ

በሌለው ጉዞ እግራችን እስኪቀጥን መዳከር የለብንም» ማለቱ አይቀርም :: አቶ ቡልቻ «ይሄ ክርስቶስን መጋፋት ነው እንኳን አምላክን ተጋፍተን እንደውም የተገፋን ነን » እያሉ አባታዊ ምክራቸውን ይሰጣሉ በየነ ጴጥሮስ « ጥያቄው እንዴት ወደደሴቱ ሄድን ሳይሆን ደሴቱ ላይ ምን አለ የሚለው ይመስለኛል ተረጋግተን ብናየው መልካም ነው» ልደቱ አያሌው «ኢዴፓ የሚያምነው መራመድ ጥሩ ቢሆንም ይሄ የሚራመዱበት ውሃ እርስወ እንዲራመዱበት ተብሎ ጠጣር ሲሆን በውስጡ ይኖሩ የነበሩ በርካታ አሶች ማለቃቸው ተገቢ አይደለም ብሎ ነው...»

ምክትል ጠቅላይ ሚኒስትር ደመቀ መኮነን «ታላቁ ጠቅላይ ሚኒስትራችን በአፍሪካ የመጀመሪያ በአለም ሁለተኛ የሆነውን የውሃ ላይ ጉዞ በማድረጋቸው መላው የአማራ ህዝብ የተሰማውን ኩራት እየገለፀ ይህ ጉዟቸው እንዳይቋረጥ የአማራ ብሄራዊ ክልላዊ መንግስት የጣና ሃይቅን ለክቡር ጠ/ሚኒስትር መለስ በስጦታነት አበርቷል!!»

አርቲስት ሰራዊት ፍቅሬ « ውሃን እንደምንጣፍ ረግጦ ከልማት ወደልማት አገርን ያሻገረ ...በግርማ ሞገሱ ባህር ያሸበረ ...በየብስ በባህር ያሰበበት የሚደርስ መለስ!!!» እያለ በኢቲቪ ሞቅ ሲያደርገው ታያቸው ይሄን ይሄን እያሰቡ ደሴቱ መግቢያ ላይ ሲደርሱ የአረብ አገራት ነገስታት ሲሞቱ የሚገቡበት ደሴት መሆኑን በሩ ላይ በተለጠፈው ፅሁፍ አወቁ .....ወደውስጥ ሲገቡ ታላላቅ ቤተመንግስት የሚመሳስሉ ቤቶች ደሴቱን

ሞልተውታል...ወደአንዱ ጠጋ ብለው ሲመለከቱ በሩ ላይ ማን እንደሚኖርበት የሚገልፅ ፅሁፍ ተለጥፎበታል:: አንድ አምስት ቤቶችን እንዳለፉ ያዩት ፅሁፍ አስቆማቸው « ኮሮኔል መአመር ጋዳፊ የምድራዊት ሊቢያ ንጉስ የነበሩ»

ይላል :: መለስ በሩ ላይ ቁመው አሰቡ «ይሄ ነውጠኛ ሰውየ ስለአብዮቱ ባማክረው ደስታ ነው የሚፈነድቀው ...ስለዚህ ...» ብለው ወደውስጥ መግባት ጀመሩ!!

(ይቀጥላል)